



اولدوز

او

کارغان

صمد بهرنگي
ژباړه: ف. روفي

اولدوز او كارغان

صمد بهرنگي

ژباړه: ف. رووفي

خپرنډويه : سيند خپرونډويه

وب لارځ: ketabtoon.blogspot.com

اولدوز او کارغان

صمد بهرنګي

ژباړه: ف. رووفي

کاظم - د ماشومانو دوست -

او

روح انگیز ته چې مونږ ته ښه ماشومان

وړوي.

په دې هیله چې په غټوالي کې یې ژوند زمونږ نه

ښه وي.

ب

د اولدوز خو خبرې:

ماشومانو، سلام! زما نوم اولدوز دی. مانا يې ده ستوری. سړکال مې لس کاله پوره شو. دا کیسه چې لولی زما د سرگذشت یوه برخه ده. ښاغلي «بهرنگ» یو وخت زمونږ د کلي ښوونکی و. زمونږ په کور کې اوسیده. یوه ورځ ما ورته خپل سرگذشت ووايو. د ښاغلي «بهرنگ» خوښ شو او وې ويل: که اجازه راکړی، ستا او د کارغانو پر سرگذشت به کیسه ولیکم او کتاب به ترې جوړ کړم. ما ومنله خو په څو شرطونو: لومړی دا چې زما کیسه یوازې ماشومانو دپاره ولیکي، ځکه چې د لویانو حواس دومره گډوډ دي چې زما په کیسه نه پوهیږي او خوند ترې نه اخلي. دوهم دا چې، زما کیسه هغو ماشومانو د پاره ولیکي چې یا غریب وي او یا هم ډیر نازولي نه وي. نو، لاندینې ماشومان حق نلري زما کیسې ووايي:

۱- هغه ماشومان چې له نوکر سره ښوونځي ته راځي. ۲- هغه ماشومان چې په گران بیه موټرونو کې ښوونځي ته راځي. ښاغلی «بهرنگ» ویل چې په غټو ښارونو کې شتمن ماشومان همداسې کوي او پر ځان ډیر نازیږي. دا هم باید ووايم چې تر اووه کلنۍ پورې د میرې مور سره وم. دا کیسه هم د هاغه وخت ده. خپله مور مې په کلې کې وه. پلار مې طلاقه کړی وه. د پلار کور ته یې شړلی وه او بله ښځه یې کړی وه. پلار مې په یو دفتر کې کار کاوه. هاغه وخت مونږ په ښار کې ژوند کاوه، چې یو کوچنی ښار وو او لا یې یوازې یو واپ درلود. د څو کالو وروسته زه هم کلي ته لاړم. په هر حال، ښاغلي «بهرنگ» قول راکړ چې له دې وروسته زما د غټې نانځکې کیسه ولیکي. هیله من یم چې زما له سرگذشت نه ډیر څه زده کړی.

ستاسو ملگري - اولدوز

د کارغانو د مور پیدا کیدل

اولدوز په کوټه کې ناسته وه. بهر ته یې کتل. میره مور یې حمام ته تللی وه. ور یې کلپ کړی وو. اولدوز ته یې ویلي وو چې له ځایه ونه ښوري. که نه، نو راځي او پلار ته یې وایي. اولدوز په کوټه کې ناسته وه. کتل یې. فکر یې کاوه. د غټانو په شان په فکر کې وه، نه ښوریده. د میرې مور نه ډیره ډاریده. د نانځکې په فکر کې هم وه. نانځکه یې نوې ورکه کړی وه. زړه یې دومره خپه وو چې د ویلو نه دی. څو کړتې یې گوتې وشمیرلې. وروسته د کړکۍ خوا ته راغله. حوصله یې بایللی وه. ناڅاپه یې ولید چې یو تور کارغه د حوض په غاړه ناست دی، اوبه څښي. یوازیتا یې هیږه شوه. زړه یې خلاص شو. کارغه سر راپورته کړ. سترگې یې په اولدوز ولگیدې. غوښتل یې والوزي. اولدوز فکر وکړ چې کارغه خاندی. خوشاله شوه. ورته یې وویل: ښاغلی کارغه، د حوض اوبه چټلې دي، که وبې څښي ناروغه به شی. کارغه بیا وخنډلی او ټوپ یې کړ او رامنځ ته شو. وې ویل: نه زړه! مونږ کارغانو ته فرق نه کوي. له دې نه ډیر ناولي شیان خورو او هیڅ راباندې نه کیږي. بله دا چې ما ته «ښاغلی کارغه» مه وایه. زه ښځه یم. څلور اولاده لرم. ما ته د «کارغه مور» وایه.

اولدوز پوه نشوه چې د کارغه کوم ځای ښځې ته پاتې کیږي. دومره مهربانه وه چې اولدوز غوښتل وبې نیسي او مچ یې کړي. سمه ده چې کارغه ښکلی نه و، بدرنگه هم و، خو مهربانه زړه یې درلود. که لږ مخې ته راغلی وی، اولدوز نیولو او مچوی یې.

د کارغانو مور بیا هم مخې ته راغله او وې ویل: ستا څه نوم دی؟

اولدوز ورته خپل نوم ووايه. بیا د کارغه مور پوښتنه وکړه: اوس ته څه کار کوی؟

اولدوز وویل: هیڅ، میرې مې دلته پریښې یم او تللی حمام ته. ویلي، و نه ښوریرم.

د کارغه مور وویل: ته خو د لویانو په شان فکر کوی. ولې لوبې نه کوی؟

اولدوز د خپلې غټې نانځکې په فکر کې شوه. اسویلې وکړ. بیا یې کړکۍ خلاصه کړه چې غږ یې بهر ته ووځي او وې ویل: د کارغه موری، څه نه لرم چې لوبې ورباندې وکړم. یوه غټه نانځکه مې درلوده چې ورکه شوه. نانځکې مې خبرې کولې.

د کارغه مور د سترگو اوبښکې د څانگ په څوکه پاکې کړی، ټوپ یې کړ او د کړکۍ په خوله کې کیناسته. اولدوز لومړی وډار شوه او څنډې ته شوه. بیا دومره خوشاله شوه چې څه به وایي او رامنځ ته شوه. د کارغه مور وویل: ملگري او همزولي هم نه لری؟

اولدوز وویل: «یاشار» شته. خو هغه هم اوس ډیر لږ وینم. ښوونځي ته ځي.

د کارغه مور وویل: راځه دواړه لوبې وکړو.

اولدوز د کارغانو مور په غیر کې ونیوله. سر یې ورته مچ کړ. مخ یې ورته مچ کړ. ښکې یې څیرې وی. د کارغه مور پښې راټولې کړی وی چې د اولدوز جامې ناولې نشي. اولدوز یې مښوکه هم ښکل کړه. مښوکې یې د صابون بوي کاوه. وې ویل: د کارغه مورې، ستا صابون ډیر خوښیږي؟

د کارغه مور وویل: په صابون پسې مرم.

اولدوز وویل: میره مې په قهریږي که نه، نو، یوه کلچه مې درته راوړله خوړلې به دې وی.

د کارغه مور وویل: پټ یې راوړه. میره دې نه پوهیږي.

اولدوز وویل: ته نه ورځې ورته یې نه وایي؟

د کارغانو مور وویل: زه؟ زه د چا چغلي نه کوم.

اولدوز وویل: میره مې وایي: «ته چې هر کار وکړی، کارغه راځي ماته یې وایي.»

د کارغه مور د زړه له کومې وخنډل او وې ويل: درواغ واي زړگيه، زما دې په دې تور سر قسم وي، زه د چا چغلي نه کوم. اوبه څښل بهانه کوم، د حوض غاړی ته راځم. بيا صابون او کب غلا کوم او بيرته ځم. اولدوز وويل: د کارغانو مورې، غلا ولې کوي؟ گناه لري.

د کارغه مور وويل: زړگيه، مه ماشومه کيږه، گناه څه ته وايي؟ دا، گناه ده چې غلا ونه کړم او زه او اولاد مې له ولېرې مړه شوو. زړگيه، دا گناه ده چې گيډه مړه نه کړم. دا گناه ده چې صابون د پښو لاندې پروت وي او زه ورې پاتې شم. زما دومره عمر شوي دي چې په دې خبرو پوه شم. په دې هم ته پوه شه چې په دې تشو نصيحتونو د غلا مخه نيول کيدای نشي. تر هغه وخته چې هر څوک د ځان دپاره کار کوي غلا به هم وي.

اولدوز غوښتل لاړه شي يوه چکۍ صابون غلا کړي او د کارغانو مور ته يې ورکړي. ميرې يې خوراکي شيان په الماری کې ايښودل او الماری به يې قفلوله. خو صابون به يې نه پټوه. د کارغه مور يې د دروازې غاړې ته پريښوده او خپله پخلنځای ته لاړه. يوه چکۍ صابون يې واخيست او راپې وور.

ماشومانو، بده ورځ په سترگو ونه ويني! اولدوز وليد چې کارغانو مور وتلی ده او ميره يې هم د کړکۍ خوا ته راروانه ده. د حمام کڅوړه يې په تخرگ کې نيولی ده. مخ يې تکر سور وو. اولدوز ډيره بده گيره شوی وه. ميرې يې د کړکۍ نه سر دننه کړ او چيغه يې کړه: اولدوز، بيا څه شوي چې کور لټ په لټ کوي؟ درته مې نه وو ويلي و نه ښوريری، ها؟

اولدوز څه ونه ويل: ميره يې لاړه چې د ور کلپ بيرته کړي او وننوځي. اولدوز په توندۍ صابون د کميس لاندې وواهه، په يوه گوت کې کيناسته. ميره يې ورننوتله او وې ويل: ووايه، څه پسې گرځيدې؟

اولدوز يو دم وويل: موری... ما مه واهه! په ورکه شوی نانځکی پسې مې گرځيدم. ميرې يې د اولدوز نانځکه بدې شوه. د اولدوز غوږ يې ونيو او کش يې کړ او وې ويل: سل کرتې مې درته ويلي د ناولې نانځکې خيال دې له سره وباسه! پوهيری؟

له هغې وروسته، ميره يې پخلنځای ته لاړه چې ځانته چای دم کړي. اولدوز ميتيازې بهانه کړی، انگړ ته لاړه اخوا ديخوا يې وکتل، ويې ليد د کارغه مور په بلۍ ناسته ده، سترگې پر لار ده. صابون يې يووړ او د گالانو او بوټو لاندې يې کيښود، د کارغه مور ته يې سترگه ووهله چې راشه صابون دې واخله. د کارغه مور ډير په کراره راکوزه شوه او لاړه د گلونو او بوټو منځ کې پټه شوه. اولدوز ورنه پوښتنه وکړه: د کارغه مورې، يو بچې دې راولی، ما سره لوبې وکړي؟ د کارغه مور غلې وويل: د غرمې نه وروسته منتظره اوسه، که ميره مې راضي شو، راولم يې. صابون يې پورته کړ، والوتله او لاړه.

اولدوز آسمان ته سترگې نيولې وې. کله چې کارغه لرې ووت د خوشالۍ نه يې په ټوپونو شروع وکړه. گنې خبرې کوونکي نانځکه يې موندلی وې. ناڅاپه ميرې يې ورباندې چيغه کړه: جينې، ولې گډيری؟ دننه راشه، گرمي دې وهي. زه دې پرستاری وس او حوصله نلرم.

د غرمې د ډوډۍ وخت وو. اولدوز راغله او په کوټه کې کيناسته. څو دقيقې وروسته يې پلار د دفتر نه راغی. حال يې خراب وو. د اولدوز د سلام ځواب يې هم ورنکړ. په ناږممنځلو لاسونو په دسترخوان کيناست او په خوړلو يې شروع کړه. لکه چې بيا د دفتر رئيس ورته څه ويلي ول. لږ پاتی وو چې د سرو شو کچالانو بوي اولدوز بيهوشه کړي. د پلار خوړلو ته يې کتل او د خولي ناپی به يې تيرولې. نه يې شو کولای څه شی واخلي او ويې خوري. ميرې به يې تل ويل: کوچنيان حق نلري په خپله ځانته خواړه راواخلي. بايد لويان ورته په لوبنې کې خواړه واچوي او ويې خوري.

«ښاغلی کارغه» وپېژنو

د سنبلي مياشت وه، غرمې ډوډۍ يې خوړله، پلار او ميرې ته به يې خوب ورتلو، بیده کيدل به. اولدوز هم مجبوره وه بیده شي. که نه، نو پلار يې ورته قار کولو، ويلی: کوچنيان بايد د غرمې ډوډۍ وخوري او بیده شي. اولدوز هيڅکله نه پوهیده چې ولې خامخا بیده شي. له ځان سره يې ويل: نن ورځ نشم بيديدلای. که بیده شم، د کارغه مور راځي، ما به ونه ويني، بچی به بيرته بوځي.

د کوټې په آخر کې وغزیده او ځان يې په بيدو کې واچاوه. کله چې پلار او ميرې يې خوب يووړل ورو ورو يې قدمونه ايښودل او بهر راووتله، د توت د ونې لاندې سيورې ته کيناسته. درې کړتې يې ګوتې شميرلې وې چې کارغه راوړسيد. لومړی په بلې کيناست، اولدوز ته يې وکتل. اولدوز ورته اشاره وکړه چې راکوزيدای شي. د کارغه مور راغله څنگ ته يې کيناسته. يو ښه وړوکی کارغه يې هم د ځان سره راوړی و. وې ويل: ډاريدم چې بیده به يې. اولدوز وويل: هره ورځ بيديدم. نن مې پلار او ميرې بیده شول خو زه بیده نشوم.

د کارغه مور وويل: آفرين، ښه کار دې کړی. بيدیدو ته لا وخت ډیر دی. که د ورځې بیده شۍ، نو د شپې به څه کوی؟

اولدوز وويل: دا مې ميرې ته ووايه... وړوکی کارغه دې ماته راوړی؟ څومره ښه دی!
د کارغه مور خپل بچی د اولدوز په لاس کې ورکړ. ډیر مينه اخيستونکی وو. ناڅاپه اولدوز اسويلی وکړ. د کارغه مور وويل: ولې دې اسويلی وکړ؟

اولدوز وويل: نانځکه مې راياده شوه. کاشکې خوا ته مې وای، درې واړو به لوبې کولی.
د کارغه مور وويل: غم يې مه کوه. زما مشره نوسې په دې څو ورځو کې هگې اچوي او بچيان راوړي. يو به يې درته راوړم. درې تنه به شۍ.

اولدوز وويل: ته په خپله بل بچی نه لری؟
د کارغه مور وويل: ولې، لرم يې. درې نور هم لرم.
اولدوز وويل: نو ته يې راوړه.

د کارغه مور وويل: خو زه يوازې پاتې کيرم. د کارغانو پلار هم شته، اجازه نه راکوي. دا مې هم چې درته راوړی، تر اوسه خبرې نه کوي، په پښو ځي، الوتلاۍ نشي. تر يوې اونۍ پورې به خبرې وکړي. دوه اونۍ وروسته الوتلاۍ شي. پام کوه چې دوه اونۍ وروسته والوزي، که نه، نو بيا هيڅکله الوتلاۍ نشي. ياد يې لره.

اولدوز وويل: که وانه الوزي، څه به وشي؟
د کارغانو مور وويل: ښکاره ده چې مري. پوهيرې چې کوم خواړه ورکړی؟
اولدوز وويل: نه، نه پوهيرم.

د کارغه مور وويل: د ورځې يوه ټوټه صابون، لږه غوښه او داسې نور. که کيدای شوه، کله کله هم يو وړوکی کب. په حوض کې خو کبان ډیر لری. چينجي هم خوري، پښير هم خوري.
اولدوز وويل: ډیر ښه.

د کارغه مور وويل: ميرې دې اجازه درکوي چې وې ساتې؟
اولدوز وويل: نه، د ميرې سترگې مې په دې قسم شيانو بدې لگي، بايد پټ يې کړم.
د کارغه بچی د اولدوز په لمن کې غوريده او خوله به يې وازوله. د دې د لاسو ګوتی به يې نيولې او رودلې به يې. وړې سترگې يې ځليدلې. پښې يې نرې وې. لکه د اولدوز د ګوتو په شان، ښکې يې نرمې وې د مور د ښکو په شان ځيرې نه وې. د مور نه يې هم ښکلې وو.

د کارغه مور وويل: ښه، غواړې چيرته يې پټ کړی؟

اولدوز د دې فکر نه وکړی. په فکر کې لاره. ځای چیرته وو؟ هیڅ چیرې. وې ویل: د گلانو او بوټو لاندې به یې پټ کړم.

د کارغه مور وویل: داسې نشې کیدای، میره دې ویني. د دې نه سربیره، کله چې گلان اوبه کوي، بچی مې لمډیري او یخنې یې کیږي.

اولدوز وویل: نو چیرته یې پټ کړم؟

د کارغه مور آخوا دیخوا وکتل او وې ویل: د زینې لاندې ښه ځای دی.

زینه بام ته جوړوي. په وړو ښارونو او کلو کې دغه شان زینې ډیرې دي. د زینې لاندې د چرگانو کوډگي وه. کوډگي دننه هواره وه. د کارغه بچی یې هلته کیښود او ور یې پسې بند کړ چې پېشو رانشي او وې نه خوري، میره یې پوه نشي.

د ور لاندې یو سوری وو او د کارغه بچی سا اخیستلای شوه.

اولدوز د کارغه مور ته وویل: د کارغه مورې، نوم یې څه دی؟

د کارغه مور وویل: ورته "ښاغلی کارغه" وایه!

اولدوز وویل: آیا هلک دی؟

د کارغه مور وویل: هو.

اولدوز وویل: له څه نه معلومېږي چې هلک دی؟ کارغان خو ټول یو شان دي.

د کارغه مور وویل: تاسې داسې فکر کوی. که لږ ځیر شی پوهیږئ چې هلک دی که جینی. سر او مخ یې وروښود. آخوادیخوا لږ نور هم وغږیدل او سره جلا شول. اولدوز کوټې ته لاړه، پریوتله، سترگې یې پټې کړې. کله چې میره یې راوښه شوه، گوري چې اولدوز لا اوس هم بیده ده. خو اولدوز رښتیا نه وه بیده شوی. خوب نه ورتلو. د ښاغلي کارغه په فکر کې وه. د سترگو لاندې یې میرې ته کتل او په زړه کې یې خندل.

خوندورې غڼې

څو ورځې تیرې شوی. اولدوز ډیره تازه او خوشاله وه. میرې او پلار یې تعجب کاوه. یوه شپه میرې یې پلار ته وویل: نه پوهیږم په دې جینی څه شوي، تل خاندې او گلویري. پخوانی حال یې نه دی. باید د کار سټه مټه یې پیدا کړو.

اولدوز دا خبرې واوریدلې، د ځان سره یې وویل: باید لا احتیاط وکړم.

هره ورځ دوه درې کرټې ښاغلي کارغه ته ورښکاره کیده. کله چې څوک نه ول، ښاغلی کارغه به یې د کوډگي نه راووست او لوبې به یې ورسره کولې.

اولدوز ښاغلي کارغه ته ژبه وریادوله. د کارغه مور به هم کله کله راتله. زوې ته به یې څه راوړل، لکه یوه ټوټه غوښه، صابون او داسې نور. یوځل یې دوه غڼې راوړې وې. غڼې د کارغه مور په پښو کې نښتې وې، لاس او پښې یې وهلې خو خلاصیدای نه شوی. څه اوږدې پښې یې درلودلې. اولدوز ورڅخه ډار شوه. د کارغه مور وویل: زړگيه مه ډاریره. وگوره بچی مې هغه څنگه خوري.

رښتیا هم د کارغه بچی په ډیر خوند وخوړلې. بیا یې مښوکه څو کرټې د ښي او کینې خوا نه پر ځمکه راکښله او وې ویل: مورجانې، بیا یې هم راته راوړه. ډیرې خوندورې وې.

مور یې وویل: ډیر ښه.

اولدوز وویل: زموږ په پخلنځي کې دا ډیرې دي. درته رابه یې راوړم.

د کارغه بچی نارې تیرې کړې او مننه یې وکړه.

له دغې ورځې وروسته اولدوز هاخوا ديخوا گرزیده، د غڼو ښکار به یې کاوه، د کمیس په جیب کې به یې اچولی، ټټې به یې ورپسې تړلې چې ونه ووځي. بیا به یې په یو سم وخت کې وړې او د کارغه بچې ته یې ورکولې. البته دا د هغه په خواړو کې نه راتلی. دا د پټاسو، نقلو او شیرینې او داسې نورو پر ځای وو.

د کارغه مور ویلي وو که ژوندي خواړه ونه خوري، خامخا مري. هیڅ شئی یې ژوندی ساتلای نشي. هیڅ شئی، خو یوازې خواړه یې ساتلی شي.

یوه ورځ د غرمې د ډوډۍ پر وخت، میرې یې څو غڼې ولیدلې چې لاس او پښې یې ماتې دي او پر دسترخوان روانې دي. اولدوز پوه شوه چې د دې له جیه راتلی دي.

زړه یې ډب ډب شروع کړ. لومړی یې وغوښتل راټولې کړي او په جیب کې یې واچوي بیا یې فکر وکړ ښه ده، ځان نانگار کړي. میرې د پښو نه ونیولې او بهر ته یې وغورځولې او بلا په خیر تیره شوه.

د غرمې ډوډۍ وروسته اولدوز د کارغه بچې ته ورغله چې پاتې غڼې ورته ورکړي. مخکنې یوه دوه غڼې یې هم د انگړ له غاړو څنډو نه موندلې وې، یوه یې په دوو گوتو ونیوله چې د کارغه د بچې په خوله کې یې ورکړي. دا یې د کارغه د مور نه زده کړي ول، چې څنگه یې په خپلې مښو کې سره د بچې په خوله کې خواړه ورکړل.

د کارغه بچې غوښتل غڼې ونیسي چې یو دم یې سر تا وکړ او وې ویل: اولدوزجانې، نه یې خورم.

اولدوز وویل: آخر ولې، زما کوچنی کارغه؟

د کارغه بچې وویل: نوکان دې وگوره څه ډول دي؟

اولدوز وویل: ولې څه ډول دي؟

د کارغه بچې وویل: اوږده، ناولي، تور! ډیر وبخښه اولدوز بي بي. ټوکې کوم خو زه نشم کولای هغه خواړه وخورم چې... پوهیرې اولدوز بي بي؟

اولدوز وویل: پوهیرم. له تا نه ډیره مننه کوم چې زما عیب دې راته مخامخ ووايه. زه به له دې نه وروسته په دې ناولو نوکانو خواړه ونه خورم. باور وکړه.

د کب پر سر شورماشور او د کارغه د مور د اعدام حکم

په حوض کې څو سره او کوچني کبان ول. شپږمه یا اوومه ورځ وه چې اولدوز یو کب ونيو او د کارغه بچې ته یې ورکړ او هغه وخوړو. دا لومړی کب وو چې خوړو یې. د مور نه یې اوریدلي وو چې د ماهي ښکار او خوړل ډیره مزه لري خو لیدلې یې نه وو چې څنگه خوړل کیږي. د ده مور د اولدوز د میرې په شان نه وه. په ډیرو شیانو پوهیده. په دې پوهیده چې څه شئی یې زوی ته ښه دی او څه شئی ورته بد دی. که د کارغه بچې ورته بد شئي غوښتلو، نو ورته نه گوریدله. ویل به یې چې: زویه! دا درته نه راوړم ځکه چې دا یا هغه ضرر لري. که فلانی شئی وخوری نو ښه قاغ قاغ نشي کولای. ځکه چې غږ دې نښلي، او...

خپل بچي ته به یې د ټولو شیانو علت وایه. خو میره داسې نه وه. تل به یې په توند خويي سره ویلي: اولدوز فلاني کار مکوه. فلانی شئی مه خوره. فلانی ځای ته مه ځه. داسې مکوه، هغسې مکوه. سمه کښینه. په جگ آواز خبرې مکوه. ولې پس پس کوی او داسې نورې خبرې. میرې یې هیڅکله نه ویل چې مثلاً ولې په لوړ آواز خبرې ونه کړي، ولې باید غرمه بیده شي. اولدوز لومړی فکر کاوه چې ټولې میندې د میرې په شان دي. وروسته چې د کارغه مور سره آشنا او بلده شوه، فکر یې هم بدل شو.

میره یې چې سبا ته پوه شوه چې یو کب نشته، چیغې یې آسمان ته پورته شوی. د غرمې ډوډۍ پر وخت یې میره ته وویل: دا کار، د کارغه کار دی. هاغه کارغه چې راځي او د ډنډ د غاړې نه صابون پټوي. ډیر چاغ دی. که وې نیسم پر دار یې څړوم. پهانسي کوم یې.

د کارغه مور ته یې بدې بدې کنځلې هم وکړې. اولدوز غلې وه، که څه یې ویلې، میره یې پوهیدله چې دا د کارغه سره اړیکې لري. په تیره بیا چې یوه ورځ مخکې نژدې وو د ډنډ پر غاړه یې گیر کړي. میره یې وویل: کارغان ټول ناولي دي. ټول غله دي. په ټول عمر کې مې یوه ښه کارغه ندی لیدلې. ښه ده، څارنه یې کوه، که نه، نو یو کب به هم په ډنډ کې ترې پاتې نشي. میرې وویل: هو، باید څارنه یې وکړم، اوس چې د ماهیانو په خوند یې شوخند وهلې، زړه یې غواړي چې ټول یې وځوري. اولدوز په زړه کې د خپلې میرې په کم عقلتوب وځنډلې. ځکه چې کارغان غاښونه نه لري. دا خبره د کارغه مور په خپله کوله.

د کارغه مور په ډیرو شیانو پوهیږي او له مرگه نه ډارېږي

غرمه، د کارغه مور راغله. ټول بیده ول. دواړه د توت د ونې د سیورې لاندې کیناستل، اولدوز ورته ټول شیان وویل: د کارغه مور وویل: فکر یې مکوه. که میره دې وغواړي ما ونیسي سترگې به یې راوباسم. وروسته یې د کارغه بچي د کوډگي نه راوويست. اوس د کارغه بچي خبرې کولې - البته د اولدوز او د کارغانو د مور په شان نه. خو د ځان په نسبت یې خبرې بدې نه کولې. لږ یې په گلابو او بوټو کې ټوپونه ووهل، آخودیخوا وگرځید، وزرې یې ووهلې او بیا د مور په څنګ کې کیناست. مور یې وروښودل چې څنګه خپلې وزرې په مښوکه کې ونیسي اووې ځنلې. د کارغه مور د کینې څانګ لاندې ټپ درلود، هغه یې اولدوز او زوی ته ښکاره کړ. وې ویل: دا پنځوس - شپيته کاله پخوا ټپي شوی وو. د صابون غلا پسې تلې وم، صابون جوړونکي په کوتک ووهلم او ټپي یې کړم. پوره پنځه کاله تیر شول چې ټپ مې ښه شو. صحرايي میوې مې وموندلې او ومې خوړلې، اخر ښه شوم. اولدوز د کارغه د مور د باسوادۍ او پوهې نه حیرانه شوه او هیله یې کوله چې کاشکې د دې په څیر مور یې درلودای. خپله مور یې نه په یادیدله. یوازې یو ځل یې د میرې نه اوریدلي وو چې مور هم لري. یوه ورځ د میرې او پلار یې لاندې وه. میرې یې وویل: لور دې هم کلي ته بوځه، مور ته یې پریږده، زه نور د دې خدمت نشم کولی. همدا نن سبا زه د خپل بچي خاونده کیږم.

رښتیا چې د مور ګیله یې پرسیدلې وه او د لونګوان وخت یې وو. یو دوه ځلې د اولدوز تره هم ورته د مور څه خبرې کړې وې. تره یې کله کله د کلي نه ښار ته راتله او دوې ته به ورښکاره کیده. اولدوز دومره پوهیده چې مور یې په کلي کې اوسېږي او دا ورته ګرانه ده. له هغې نه نوره خبره نه وه. دغه ورځ د کارغه مور اولدوز ښکل کړه، زوی یې ښکل کړ او والوتله او په بلې کیناسته چې د کارغانو ښار ته لاړه شي.

اولدوز وویل: زما سلام دې هغه بل زوی او د "کارغه پلار" ته ورسوه.

وروسته ورپه یاد شوه چې څه سوغات هم هلکانو ته ولېږي. چوشک یې د کمیس په جیب کې وو. میرې ورته اخیستلی وو، هغه یې له جیبه راوويست پر زینه بام ته وختله، د کارغانو مور ته یې چوشک ورکړ چې بچیانو ته یې ورکړي. دغه وخت د کارغانو مور والوتله او لاړه د یوې ونې په سر کیناسته. مخ یې اولدوز ته راواړه وو، قاغ قاغ یې وکړ، والوتله او له سترگو پناه شوه.

د "ياشار" سره لنډ ملاقات

اولدوز د بام پر سر ولاړه وه. همداسې يې لرې لرې کتل. ناڅاپه ورپه ياد شو چې د ميرې له اجازې پرته بام ته ختلې ده. لږه ډار شوه. يو نظر يې شاوخوا کورونو ته وکتل. رښتيا چې د بام سر څومره ښکلی وو. د کينې خوا ګاونډې انگړ ته يې وکتل دلته د "ياشار" کور وو. يو دم "ياشار" ورو ورو راووت لاړ د سپي هغې کودګې خولې ته کيناست چې تل به خالي وه. ياشار دوه درې کاله د اولدوز نه غټ وو. يو هوښيار او مهربانه هلک وو. اولدوز چې هر څه وکړل چې ياشار بې وويني، ونشو. په جگه يې آواز هم نشو کولای. ناهيلې کيده چې ياشار سر راپورته کړ، هغه بې وليده. اول حيران شو، بيا په خوشالي سره د ديوال بېخ ته راغی او وې ويل: اولدوز، ته دلته څه کوی؟

اولدوز وويل: زړه مې په تنګ شوی وو. ومې ويل لاړه شم د بام سر ته آخوادیخوا وګورم.

ياشار وويل: مېړه دې چيرته ده؟

اولدوز هر څه هير کړي ول. چې څنگه يې دا خبره واوریده ورپه ياد شو چې د کارغه بچی يې د انگړ په منځ کې پريښودلې دی. کيدای شي مېړه يې راوينه شي بيا به...افسوس څه بد وشو! په توندې سره د ياشار نه جدا شوه او راکوزه شوه.

د کارغه بچی يې ونيو او کودګی ته يې ننويست. غوښتل يې ور پسې بند کړي چې د مېړې غوږ يې راپورته شو: اولدوز، لاړې په کوم قبر کې پټه شوی؟ ولې ځواب نه راکوی؟

د اولدوز زړه ولويد. اول يې څه نشو ويلای. بيا يې لږ لاس او پښې راټولې کړې او وې ويل: مورې دلته یم، ميتازې کوم. ميرې يې نور څه ونه ويل. بلا په خير او خوښي تيره شوه.

د کارغانو د مور اعدام

سبا سهار وختي اولدوز له خوبه راجگه شوه. د کارغانو مور قاغ قاغ کاوه او مرسته يې غوښتله. لکه چې څوک وژني او چينې وهي. اولدوز په منډه انگړ ته راغله ميره يې وليده چې د توت د ونې لاندې ولاړه ده، د کارغانو مور يې له ونې را ځوړنده کړيده، قاغ قاغ کوي. ميره يې په لرګي وهي او کنځا ورته کوي، د ميرې مخ يې ټپي شوی و او وينې ترې خڅيدلې. کارغه وزرې ښورولې او قاغ قاغ کاوه، د پښو نه ځوړنده وه.

اولدوز په خپله هم پوه نشوه چې د ميرې خوا ته يې څه وخت ورنمڼه کړه پښې يې ورته ونيولې او وې چيچلې. ميرې يې چيغه کړه:..... آخ او اولدوز يې له ځانه بيرته کړه او د غوږ بېخ يې ورله په کلکه څپړه وواهه. اولدوز وغورځيده سر يې په ډبرو ولګيد بې هوشه شوه او نوره پوه نشوه.

د اولدوز پريشانه خوب

اولدوز ماسپښين سترګې وغړولې. څو کسه ګاونډيان هم ول. ميره يې سرته ناسته وه. په کاشوغه يې دوا په خوله کې ورڅخوله. يوه سترګه او تنډی يې ورته په سپين دستمال تړلی و. د اولدوز سترګو هر څه څر څر ليدل خو ورو ورو يې يو يو تن وپيژانده. ياشار يې هم وليد چې د مور څنگ ته ناست دی او ډډه يې ورته لګولی ده.

ميرې وليد چې اولدوز سترګې وغړولې. په وارخطايي وويل: شکر! سترګې يې وغړولې. نوره نه مري. اولدوز.... خبرې وکړه!...

اولدوز خبرې کولای نشوی. ميرې خوا ته يې مخ وګرځاوه. ناڅاپه د کارغه د مور قاغ قاغ له هرې خوا پورته شو. اولدوز د ليونۍ په شان د ميرې څڼو ته لاس واچاوه او چيغه يې کړه. خو سر يې داسې درد ونيو چې بې اختياره يې لاس وختل او غوږ يې غلی شو. دغه وخت يې د ژړا حق حق جگ شو او وې ويل: د کارغه مور.... چيرته ده؟.... چيرته ده؟.... د کارغه مور.... چيرته ده؟.... وړوکي کارغه څه شو؟.... مورې!.... مورې!....

ياشار د ټولو نه مخکې ورمنډه کړه. هر چا خبرې کولې او غوښتل يې هغه په کراره کړي. خو اولدوز های های ژړل. ميرې يې مهرباني کوله. کرار کرار يې خبرې کولې. ويلې: اولدوز جانې مه ژاړه. دارو دې وخوره ژر ښه کيږی. اولدوز د ژړلو نه سترې شوه او بيده شوه. خوب يې وليد چې د کارغه مور د توت له ونې خورنده ده، سا يې خيژي، وايي: اولدوز زه لارم، زما خبرې هيرې نکړې، مه ډاږيره! اولدوز د ونې خوا ته منډه کړه. ميره يې سمدستي د ونې له شا نه راووتله. وغوښتل يې چې په لغته يې ووهي. اولدوز چيغه کړه او په ويره له خوبه پاڅيده او د ژړا هق هق يې پورته شو. د غه وخت يې يوازې پلار او ميره مور په کوټه کې ول. بيا بيده شوه، لږ وروسته يې بيا هماغه خوب وليد. چيغه کړه او له خوبه راپاڅيده. تر شپې پورې همداسې پاڅيده او بيدیده. يو وار يې سترگې وغړولې، گوري شپه ده. ډاکټر يې معينه کوي. واوريدل يې چې پلار ته يې ډاکټر وايي: ټپ يې مهم نه دی. ژر ښه کيږي. خو جينې ډيره ډار شوی، ټوپونه وهي. د څه شئي نه ډيره سخته ډار شوی. اوس ورته ستن وهم، په کراره او بيده به شي. اولدوز وويل: زه وږې يم.

ميرې ورته شيدې راوړی. اولدوز شيدې وخوړې. ډاکټر ورته ستنه ووهله، بکس يې واخيست او لاړ. اولدوز چت ته کتل او څه يې نه ويل. غوښتل يې د پلار او ميرې خبرې واورې خو ډير څه يې وانه اوريدل. ژر خوب يووړه.

د ښاغلي کارغه د زړه خواله او د کارغه د مور د نيول کيدو څرنگوالی

سبا سهار اولدوز ته د کارغه بچي په ياد شو. لاس يې ولږزيد او چای په پرستنه توی شو. ميرې سترگې برندې کړې خو څه يې ونه ويل. پلار يې ولاړ و. پتلون يې اغوستلو چې دفتر ته لاړ شي. اولدوز غوښتل چې پاڅي او د کارغه بچي ته ورشي. خو عاقلانه کار نه و. هيڅ نه پوهيده چې د کارغه بچي ته به څه ورپېښ شوي وي، نه پوهيده د کارغه مور څنگه سهار وختي د ميرې په لاس کيوتی دی. ميرې يې د سترگې نه دسټمال ايله کړې و. په مخ او وروځو يې د کارغه د مور د مېنو کې ځای معلومیده.

پلار يې چې لاړ ميرې يې وويل: زه د ياشار مور ته ورځم ژر بيرته راځم. ډير وخت وشو چې حمام ته نه يم تللی. دا ځل تال له ځان سره نشم بيولای. غواړم وگورم د ياشار مور ما سره حمام ته تلای شي. ميره په رښتيا مهربانه شوی وه. هيڅکله يې د اولدوز سره دا ډول خبرې نه کولې. خو اولدوز نه غوښتل ورسره خبرې وکړي. بده يې شوه. يو دم يې يو څه په زړه کې راغله او وې ويل: مورجانې، اوس چې ته حمام ته روانه يې، ياشار ته ووايه چې دلته راشي، زه يوازې خپه کيږم. ميرې يې وويل: ياشار ښوونځي ته ځي.

اولدوز څه و نه ويل. ميره يې لاړه. اولدوز پاڅيده او د کارغه بچي ته ورغله. د کارغه بچي اوږد غزیدلی و او ژړل يې او همدا چې اولدوز يې وليده، وې ويل: آه، بالاخره راغلی!.... اولدوز وويل: ما و بخښه چې يوازې مې پريښودلی وی.

د کارغه بچي وويل: اوس خو يو څه شئ راوړه چې وې خورم. بيا به خبرې کوو. ډير وری يم. ډير تبری يم. اولدوز لاړه او اوبه اوخواړه يې راوړل. د کارغه بچي څو مړی وخوړی او وی ويل: فکر مې وکړ چې ته هم زما مور پسې لاړی.

اولدوز وويل: مور دې چيرته لاړه؟

د کارغه بچي وويل: هيڅ چيرته، ميرې دومره ووهله چې مړه شوه، بيا يې په ډيرانه کې وغورځوله. اولدوز ژړا بس کړه او وې ويل: څه پای او انجام! اوس به سپو ټوټې ټوټې کړي او خوړلی وي.

د کارغه بچي وويل: ممکنه نده. زمونږ د کارغانو غوښه ترخه ده. سپی ان جرئت نشي کولای زمونږ غوښې ته غاښ وروړي. زمونږ مړی تر هغې پر ځمکه پروت دی څو وروست او تیت شي. اوس مې مور په ډیرانه یا بل ځای کې پرته ده او ورستیږي.

اولدوز خان نشو ټینګولای، ژړل یې. د کارغه بچي هم وژړل. آخر اولدوز وويل: اوس میره راځي، مونږ ویني. زه ځم. وروسته له هغې چې میره حمام ته لاړه. بیا تا پسې راځم.

د کوچګۍ ور یې وټاړه او لاړه د بړستې لاندې وغزیده. میره یې راغله کڅوړه یې واخیسته او لاړه. اولدوز په کراره زړه د کارغه بچي ته راغله. ښایسته لمر غوړیدلی و. د کارغه بچي یې راوويست. ور یې ایله پریښود چې لمر کوچګۍ ته ورننوزي.

د کارغه بچي وزرې وخنډلې. مښوکه یې کین او ښي خوا پر ځمکه راکښله او وې ويل: اولدوز جانې، رښتیا چې آزادي ښه شئی دی.

اولدوز اسویلی وکړ او وې ويل: ته پوهیږئ د کارغه مور سهار وختي څه پسې راغلی وه؟ د کارغه بچي وويل: پوهیږم.

اولدوز وويل: کولای شئ ما ته یې هم ووايي؟

د کارغه بچي وويل: رښتیا دا ده چې راغلی وه ما بوځي او الوتل رازده کړي. لمرخاته ما ته راغله او وې ويل: نن د الوتلو ورځ ده، وروڼه او خور دې بیایم او الوتل ورزده کوم. ته هم باید راشی. وروسته درپسې راځم. ما مې مور ته وويل: اولدوز څنگه؟ نه یې خبروی؟

مور مې وويل: خبرووم یې. مور مې د کوچګۍ ور وتړلو او درغله تا خبر کړي. لږ وخت تیر شو خو ته بهر رانه وتلی. زه په کوچګۍ کې وم. ناڅاپه مې تر غوږ شو چې ونیسئ او وتړئ یې. مور مې چيغې کړی: "قاغ!.... قاغ!...." زړه مې وغورځید. مور مې ويل: "مګر مونږ په دې ښار کې د ژوند کولو حق نلرو؟ ولې نباید له هر چا سره چې وغواړو برالا دوستي وکړو؟" د ور د سوري لاندې مې وکتل و مې لید چې مور مې د میرې د غلبیل لاندې کړیده. ښکاره وه چې د مور په خبرو مې نه پوهیده.

اولدوز بی طاقته شوه، په توندې یې پوښتنه وکړه: بیا څه وشو؟

د کارغه بچي وويل: بیا یې مور په پړي وتړله او د توت له ونې یې څوړنده کړه. مور مې یو دم ټوپ کړ او د میرې مخ یې په مښوکه وواهه او ټپي یې کړ. دغه وخت میره په غصه شوه او په مور یې د کوتک په وهلو یې په مور شروع وکړه. اولدوز وويل: د کارغه مور نور څه ونه ويل؟

د کارغه بچي وويل: ولې نه، وې ويل چې ای ناپوهه میرې، ته فکر کوی چې د کارغانو غلا خوښیږي؟ که زه د خوراک څه ولرم چې خپله او د بچیانو ګیله مړه کړم، نو لیونی یم چې بیا هم غلا وکړم؟... خپله ګیله مړوی، فکر کوی ټول ستاسو په شان دي!....

د کارغه بچي غلی شو. اولدوز ژړا بس کړه او پوښتنه یې وکړه: بیا څه وشو؟

د کارغه بچي وويل: بیا ته راووتلی. د یو کمیس سره... نور ته په خپله پوهیږی.

یوه شیبه دواړه غلي شول. اولدوز وويل: نو د کارغه مور لاړه او ژوند یې ختم شو! اوس څه کار وکړو؟

د کارغه بچي وويل: زه باید الوتنه زده کړم.

اولدوز وويل: سمه ده. زه په خپله هم په همدې فکر کې یم.

د کارغه بچي وويل: کاشکی پلار، وروڼه، خور او انا مې پوهیدلای چې زه چیرته یم.

اولدوز وويل: هو، مرسته به یې راسره کړی وای.

د کارغه بچي وويل: په یاد دې دي مور مې ویلي تر څو نورو ورځو الوتنه زده نه کړم، مرم؟

اولدوز وويل: په ياد مې دي.
 كارغه بچي وويل: ته يې په دقيقو ورځو پوهيرئ؟
 اولدوز په خپلو ګوتو شمير وکړ او وې ويل: د شپږو ورځو نه زيات وخت نلرو.
 د کارغه بچي وويل: ستا په فکر بايد څه کار وکړو؟
 اولدوز وويل: غواړئ تا يشار ته ورکړم، صحرا ته دې بوځي او الوتل درزده کړي؟
 د کارغه بچي وويل: يشار څوک دی؟
 اولدوز وويل: همدا زمونږ د کينې خوا ګاونډی.
 د کارغه بچي وويل: که ښه وي زه څه نه وایم.
 اولدوز وويل: ښه خو دی. راز ساتونکی هم دی، خو څنگه يې خبر کړو؟
 د کارغه بچي وويل: همدا اوس بام ته وځي، ورته ووايه راشي او ما بوځي.
 اولدوز وويل: اوس نه کيږي. ښوونځي ته تللی.
 د کارغه بچي وويل: ښوونځی؟ د اوږي د رخصتۍ لار اوسه څو ورځې پاتې دي.
 اولدوز وويل: ته رښتيا وايی. ميرې راته درواغ ويلي دي. اوس ښوونځی رخصت دی. زه د بام سر ته ځيږم، ته همدلته منتظر اوسه.
 د زينې په دوهمې پورې کې وه چې د کوڅې نه د پښې آواز راغی. اولدوز ژر د کارغه بچي په کوڅګۍ کې کيښود.
 ورپې رابند کړ، کوټې ته لاړه د بړستنې لاندې وغزیده او انګړ ته يې کتل.

کور قرنطين کيږي

د سپي غب غب يې واوريد. دروازې آواز وکړ، پلار يې راغی. ورپسې اکا يې هم، د پلار وړوکی ورور يې. شا ته يې تور سپی هم راوנוوت. د سپي ځنځير د اکا په لاس کې و.
 پلار يې وويل: اوس نو هيڅ کارغه نشي کولای دلته پښې کيږدي.
 اکا وويل: ژمی چې راغی بايد راشم او بويې ځم.
 پلار وويل: بده نه ده. چې ژمی شو مونږ هم سپي ته ضرورت نلرو.
 اکا وويل: اولدوز چيرته ده؟ د مور سره يې تللی ده؟
 پلار يې وويل: نه، ناروغه ده، بیده ده.
 د توت په ونې پورې يې د سپي ځنځير وتړلو او اتاق ته راننوتل. اولدوز ته اکا ګران وو. په دې خاطر چې د مور د کلي نه يې راتلو.
 اکا د اولدوز پوښتنه وکړه، خو د مور يې څه ونه ويل. د پلار يې نه خوښيده چې څوک دې د ده په مخ کې د لومړۍ ښځې په اړه خبرې وکړی.
 اکا د اولدوز پلار ته وويل: دفتر ته دې بيرته نه ځي.
 پلار وويل: نه، اجازه مې اخيستی ده. وخت هم تیر دی.
 له دې وروسته بيا د سپي او کارغانو خبرې شروع شوی. پلار د کارغانو بد ويل. د ساري په توګه يې ويل چې: کارغان ناولي او ډارن غلاجن دي. راځي غلا کوي خو څنگه چې وويني چې يو څوک ټيټيري او ډبره او يو څه شئ راخلي، نو ژر تښتي.
 يو ساعت د غرمې نه تیر وو، ميره راغله، سپی لومړی وغريد، خو چې کاکا د کړکۍ نه ورباندې غږ وکړ، غلی شو.

میری د کاکا نه مخ پټاوه، کاکا هم هغې ته نه کتل. سر یې خورند نیولی وو. اولدوز غلې ناسته وه، کاکا ته یې ډډه وهلې وه، ناڅاپه یې وویل: کاکا، نشی کولای چې سپی دې بیرته له ځان سره بوځي؟

پلار سترگې ټټې کړې، کاکا اولدوز ته مخ کړ او پوښتنه یې وکړه: ولې یې بوځم؟ د اولدوز ژبه ونښتله، نه پوهیدله څه ووايي. آخر یې وویل: زه.... زه ډاریرم.

پلار وویل: غلې شه ینجلې، ناز مه کوه!

کاکا وویل: زړگیه مه ډاریره، ښه سپی دی. ورته وایم، تا به نه ډاري.

پلار وویل: پریوده یې، د سړی خبره نه منی، په خپله د سپی نه لا خوشی ده. ټول ډاري. بی ځایه د غلاجنو کارغانو پلوي کوي. هیڅ نه ده معلومه چې د دغه ناولو حیواناتو نه یې څه لیدلي.

اولدوز نور څه ونه ویل، بېرته یې پر سر راکش کړه او بیده شوه، کله چې راوینه شوه وې لیدل چې اکا یې تللی دی او سپی په انگړ کې غاښی او کارغان شپي.

له دغې ورځې ورسته کور قرنطین شو. هیڅ کارغه نشو راکوزیدي. ان اولدوز هم په وېره او ډار انگړ ته تلله. یوځل یې د پسه یوه ټوټه غوښه ښاغلي کارغه ته وډه چې تور سپی یې د لاس نه وتښتوله او وېې خوړه، اولدوز چیغه کړه او دننه ته یې منډه کړه.

د خپګان او اندیښنې، د ولېرې او ډار ورځې

اولدوز له خوبه راپاڅیده. د میرې د تندي ټپ ژر ښه شو، خو د اولدوز ټپ ډیر وخت ونیو چې روغ شو. د میری چلند بیرته بیا بدل شو. د پخوا لا زیاته به په اولدوز قهریدله. د اولدوز د غاښونو ځایونه د هغې په ورون کې ښکاریدل.

د ښاغلي کارغه حالت ډیر خراب شوی وو، تل به وری وو. اولدوز هر څومره چې زیار ویست پر وخت یې د هغه د پاره خواړه او اوبه نشو رسولای. څلور سترګي تور سپی ټول ځایونه لټول او هر ناآشنا غږ به یې څاره. د اولدوز او ښاغلي کارغه یوازې هيله یاشار وو. که یاشار ورسره مرسته وکړي چارې به سمې شي. خو نه پوهیدل چې هغه څنگه خبر کړي. اولدوز د سپی له ډاره بام ته هم نه شوه ختلاي. تور سپی به نه پریښوده ورته به یې غېل، کیدای شو وېې ډاري. تل به انگړ (غولی) کې گرځیده او هر څه به یې بویول.

د یاشار مور به کله کله د دوې کور ته راتله. خو څه به یې ورته نشو ویلای. معلومه نه ده چې هغه هم د میری ملګرې نه وي؟ د دې زمانې پر خلکو ژر باور نشي کیدای. اوس میرې هیڅ وخت هغه د چا سره یوازې نه پریښوده.

ورځې یو پر بل پسې تیرې شوی. پنځه ورځې په خپګان او اندیښنې کې تیرې شوی، یوه ورځ فرصت پاتې وو. اولدوز یوازې کولای شول په همدې ورځ ښاغلي کارغه والوزوي که نه نو مړ به شي. خو نه پوهیده چې څه ډول یې والوزوي؟

آخر فرصت پیدا شو او یاشار یې ولید. په همدغه ورځ میرې غوښتل واده ته لاړه شي. اولدوز وویل: مورې، زه د سپی نه ډاریرم یوازې په کور کې نشم پاتې کیدای.

میرې هغه له لاسه ونیوله او د یاشار مور ته یې وسپارله. اولدوز د زړه له کومې خوشاله وه. یاشار یې په کور کې ونه لیده. د هغه له مور نه یې پوښتنه وکړه: یاشار چیرته دی؟

مور یې وویل: ښوونځي ته تللی دی. پرون ښوونځی پرانیستل شوی دی.

اولدوز کیناسته او د یاشار انتظار یې کاوه.

د ښاغلي کارغه د آزادولو پلان

غرمه وه، یاشار په منډه منډه راغی، اولدوز یې چې ولیده، سور شو او سلام یې وکړ. اولدوز د سلام ځواب ورکړه. یاشار وږه خور هم درلوده، مور یې شیدې ورکولې چې بیده شي. اولدوز او یاشار انگړ ته لاړل.

اولدوز په کرار او غمجن آواز وویل: یاشار پوهیږي څه وشول؟

یاشار وویل: نه.

اولدوز وویل: ښاغلی کارغه مري.

یاشار وویل: کوم ښاغلی کارغه؟

اولدوز وویل: زما ښاغلی کارغه.

یاشار وویل: مگر تا کارغه هم درلود؟

اولدوز وویل: هو، درلودمې. اوس څه کار وکړو؟

یاشار په هیجان سره پوښتنه وکړه: له کومه دې پیدا کړی دی؟

اولدوز وویل: بیا درته وایم، اوس وایم څه کار وکړو؟

یاشار وویل: له ولورې نه مري؟

اولدوز وویل: نه.

یاشار وویل: ټپي شوی دی؟

اولدوز وویل: نه.

یاشار وویل: نو بیا ولې مري؟

اولدوز وویل: الوتلاى نشي. کارغه که وانه الوزي، مخامخا مري.

یاشار وویل: رایې کړه زه به ورته الوتل زده کړم.

اولدوز وویل: د پورې لاندې می پټ کړی دی.

یاشار وویل: میره دې خبره ده؟

اولدوز وویل: که پوه شي وژني یې.

یاشار وویل: باید یو چل وکړو.

اولدوز وویل: لومړی باید د سپي کار وکړو. آیا غږ یې نه اورى؟

یاشار وویل: ولې نه، اورم یې. سپی نه پریردي ښاغلی کارغه راوباسو. یوه دوه ورځې مهلت راکړه، زه فکر وکړم،

پلان جوړ کړم، کار به یې وکړم.

اولدوز وویل: فرصت نه لرو، باید همدا نن ښاغلی کارغه راوباسو، که نه نو مري. د کارغه مور ما ته ويلي و.

یاشار په هیجان راغلی و. احساس یې کاوه چې غټ کار یې مخې ته دی. په بیرته یې پوښتنه وکړه: دا د کارغه مور

څوک ده؟

اولدوز وویل: د ښاغلي کارغه مور ده. دا درته وروسته وایم. اوس باید یو کار وکړو چې ښاغلی کارغه مړ نشي.

یاشار وویل: د غرمې وروسته زه ښوونځي ته نه ځم، پټ ځو او ښاغلی کارغه راوړو.

د غرمې ډوډۍ یې وخوړه، د یاشار پلار خپل کار ته لاړ او مور یې د تي ماشوم بیده کړ.

یاشار وویل: زه او اولدوز نه بیده کیږو. زه باید سبق ووايم او تمرین وکړم.

یاشار به کله کله دغه شان درواغ ویل چې مور یې یوازې پریردي.

له زندان څخه د ښاغلي کارغه د آزادې لپاره قتل

لږ وروسته، دواړه بهر راووتل. په پورې باندې بام ته وختل، آخوا ديخوا يې وکتل. ويې ليد چې تور سپی يې ايله کړی دی. د ښاغلي کارغه د کوتی ورته پروت او بيده دی.

ياشار وويل: زه ورکوزيرم او ښاغلی کارغه راوړم.

اولدوز وويل: نه وينې چې سپی د ور په خوله کې پروت دی؟

ياشار وويل: رښتيا وايي، ښاغلی کارغه بېچاره، گوره څه حال لري؟

اولدوز وويل: فکر نه کوم ډير وډار شي، زړه ور کارغه دی.

ياشار وويل: اوس څه کار وکړو؟

اولدوز وويل: فکر وکړو، چاره ولټوو.

ياشار وويل: اوس يو فکر کوو، اوس يوه نقشه جوړوو....

د ميرې د سرکی څم د بام پر سر په يوه خنډه کې پروت وو. ميرې د څم پر شاوخوا ډبرې ايښودې وې چې و نه لويږي. د ياشار سترگې پر سپي ولگيدې. سمدلاسه يې وويل: راځه سپی ووژنو.

اولدوز حيرانه شوه، وې ويل: وې وژنو؟

ياشار وويل: هو. که وې وژنو د تل لپاره به يې له شر نه خلاصه شي.

اولدوز وويل: زه ډايريم.

ياشار وويل: زه يې وژنم.

اولدوز وويل: گناه نه ده؟

ياشار وويل: گناه؟ نه پوهيرم. زه نه پوهيرم چې گناه څه ته وايي. خو لکه چې بله لار نشته. مونږ خو د چا سره بد نه کوو چې گناه وکړو.

اولدوز وويل: سپی مې د کاکا دی.

ياشار وويل: وي دي. کاکا دې ولې سپی دلته راوړی او ترلې دی چې تا وډاروي او ښاغلی کارغه بندي کړي؟

اولدوز ځواب نه درلود چې ورپې کړي. ياشار کرار کرار لار يوه غټه ډبره يې راپورته کړه او رايې وډه. اولدوز ته

يې وويل: په کور کې څوک نشته؟

اولدوز وويل: موږ مې واده ته تللی او پلار نه خبر نه يم. زما زړه په سپي سوزي.

ياشار وويل: فکر کوي زما د سپي وژنه خوښه ده؟ بله لاره نشته.

بيا يوه پورې راکښته شو، د سپي پر سر ودرید. دغه وخت يې ډبره پورته کړه او سمدلاسه يې کښته خوشې کړه.

ډبره د سپي پر سر وغورځيده. سپي ځيرگی وکړ او د لاس او پښو غورځول يې پيل کړ. ناڅاپه د اولدوز د پلار آواز يې

تر غوږ شو. دوې شاته شول. پلار راووت او وې لیده چې د سپي سا خيژي.

ياشار د اولدوز په غوږ کې وويل: راځه چې ځو. اوس دې پلار سپی ويني او بام ته راخيژي.

اولدوز وويل: کارغه پريږدوو؟

ياشار وويل: بيا زه ورپسې راځم.

دواړه په منډه راکښته شول، لارل په کوټه کې کيناستل. ياشار کتابونه مخې ته کښودل، هرچا چې ليدل فکر يې

کاوه چې سبق وايي. خو زړه يې غورځيده. رنگ يې هم يو څه الوتی وو. د بام پر سر يې د بابا د پښو غږ واوریده. بيا غږ

رانغی. ياشار يوازې بام ته وخوت. د اولدوز پلار جامې اغوستلې وې او د سپي د لاش تر څنگ ولاړ وو او بيا کوڅې ته

راووت.

د ياشار راپه ياد شو چې يوه ورځ يې ډېره غورځولې وه او د اولدوز د کور بښينه ماته شوی وه، د اولدوز پلار د اوس په شان کوڅې ته راوتلې وو او فال بين يې راوستلې او لاره يې بنده کړې وه، په دغه فکرونو کې په توندې راکوز شو، لومړی يې ښاغلی کارغه راوويست او وی ويل: زه ياشار يم. سپې مې وواژه چې ته آزاد شۍ. ښاغلي کارغه وويل: مننه، خو نور وخت تير دی.

ياشار وويل: ولې؟

ښاغلي کارغه وويل: د مور نيټه مې تر نن غرمې پورې ده، هغه تيره ده، ما دومره ولورږه گاللی ده چې د الوتلو وس نلرم.

ياشار غمژن شو، نژدې و چې وژاړي. وې ويل: اوس نه راځی زه درته الوتل زده کړم؟

ښاغلي کارغه وويل: ومې ويل وخت تير دی. اولدوز ته ووايه زما نه څو بڼکې وباسه او وې ساته. په هر ډول چې وي، کارغان په ما او تاسو پسې راځي.

ښاغلي کارغه دا وويل، مښوکه يې وتړله او وجود يې سوړ شو. ياشار وژړل.

ناڅاپه يې فکر شو سترگې يې د شيطانت نه وځليدې. موسکې شوه د پورې د پاسه يې د ښاغلي کارغه جنازه وکړه. ډېره يې راواخيسته د پخلنځای په منځ کې يې وغورځوله، د سپي لاش يې د توت د ونې سټې ته کيښود، يو سطل اوبه يې راوړی، د دروازې او پورې لاندې ويني يې پريمنځلې، سطل يې د خوني پر منځ کې نسکور کيښود. دغه وخت يې ښاغلی کارغه واخيست او لاړ، د بام پر سر ورپه ياد شو چې بايد د پښو منډه يې پاتې نشي. هغه يې وران کړ.

اولدوز ډېره غمژنه شوه. وې هم ژړل. خو کار شوی و او چاره يې نه درلوده. ياشار ورته ډاډگرنه ورکړه او وې ويل: که غواړی چې کار لا وران نشي، بايد غږ دې ونه باسې. څوک پوه نشي. پر سر دې بلا پريوځي چې خوند يې وگوری. نن مې د ښوونکي نه ځينې شيان زده کړي دي او غواړم پلار او ميره دومره ډار کړم چې ان د خپل سيوري نه هم وتښتي.

بيا يې هغه څه چې ښاغلي کارغه ويلي وو او څه چې يې په خپله کړي ول، اولدوز ته وويل. اوس اولدوز څه په حال شوی وه. د ښاغلي کارغه څو بڼکې يې راوويستلې او په جيب کې يې واچولې. ياشار جنازه يو ورځه او په يو ځای کې پټه کړه چې وروسته يې خڅه کړي.

د ياشار مور خپل زوي په غير کې نيولی او بيده وه.

هوبيار ماشومان، ناپوه پلار او ميندې تير باسي.

ماشومان منتظر ناست ول. ناڅاپه شور ماشور شو. د اولدوز پلار چيغې وهلې. نور غږونه هم ول. د ياشار مور له خوبه راپاڅيده او انگړ ته يې رامنډه کړه. بيا ستانه شوه او لوپټه يې پر سر کړه او بام ته وختله. د اولدوز پلار ليونی شوی وو. سر يې واهه او چيغې يې وهلې: وای، وای!.... برباد شوم!.... کور ته مې "پيريان" ننوتلي دي!... زه دلته نور نشم پاتې کيدای!.... کور ته مې "پيريان" ننوتلي دي!.... راسره مرسته وکړی!....

فال بين او څو سړي ورنه تاو ول او غوښتل يې چې کرار يې کړي. د اولدوز پلار د سپي لاش وروښود او چيغه يې کړه: وگوری، دا دلته چا غورځولی دی؟ ډېره چا وړی ده؟.... وينې چا پريمنځلي؟.... کور ته مې "پيريان" ننوتلي دي!.... لومړی راغلل سپی يې وواژه... بيا يې... وای.... وای!....

اولدوز او ياشار د پورې بيخ ته ولاړ ول. غوږ يې نيولی وو. د ياشار مور نه پريښودل چې بام ته وخيژي. يو بل ته يې سترگه واهه او په زړه کې يې د پلار او د نورو په بيعقلي خندلې. خوشاله ول چې دغه ټول خوشباوره کسان يې تير ايستلي دي.

پلار يې په راکښلو راکښلو کوټې ته ننويست. خو ناڅاپه د ټولو د ويرې غږ پورته شو: د "پيريانو" نه له خدای پناه غواړو!...

پلار بيا غولې ته منډه کړه او د ليونو غونډې يې په چيغو وهلو او آخوا ديخوا تللو شروع وکړه. نسکور سطل ټول ډارولي ول. بوډا سړي وويل: "پيريان" کور ته ننوتلي دي، کور پريردی. يو کس دې په پيريان پاڅوونکي پسې لاړ شي. بل کس دې دعا ليکونکي راولي. پلار چيغه کړه: مرسته راسره وکړئ!... کور مې وران شو!...

يو تن په "سيد قلي پيريان پاڅوونکي" پسې ولاړ. بل تن "سيد ميرزا ولي دعا ليکونکي" پسې لاړ. يوې بوډۍ يوه "بسم الله" د کور نه راوړه چې پيريان وتښتي. "بسم الله" په کورمور خط سره غټه ليکل شوی او په زوړ قاب کې ايښودل شوی وه. دوو سړو قاب په لاس کې ونيو او د بسم الله ويونکې په کور کې د سورې په لټه کې شول. ناڅاپه يې د پخلنځي په منځ کې په يوه لويه ډبره سترگې ولگيدلې چې په وينو ککړه ده. په ډار ډار يې ډبره ونيوله او غولې ته يې راوړه. پلار چې ډبره وليدله بيا يې چيغې کړې: وای، وای!... دغه ډبرې هلته څه کول؟.... چا دا وړې او هلته يې ايښې ده؟.... "پيريانو" پر ما پسې راخيستلی ده.... غواړي په عذاب مې کړي.... وای!... آخر ما څه گناه کړيده؟....

اولدوز او ياشار ديوال تر شا ولاړ ول. دا خبرې چې يې واوريدلې وېې خندل. سملاسي کوټې ته ننوتل چې د بام پر سر کسان يې ونه ويني. ياشار وويل: اوس پريرده چې ميره دې راشي نو څه خاورې به پر سر باد کړي. واده به ورته گټلير شي. دغه وخت دواړو د زړه له کومې وخندل. ياشار د اولدوز پر خولې لاس کيښود چې غږ يې څوک وانه وري. معلومه نه ده چې چا ميره خبر کړی وه چې په بيره يې ځان کورته ورساوه. ميره يې وليد چيغه يې کړه او د انگړ په منځ کې راوغورځيده. ښځو په راکښلو راکښلو د ښي خوا گاونډي کره بوتله. بوډۍ ويل: لومړی دې پيريان پاڅوونکي او دعا ليکونکي راشي، پيريان دې وباسي، بيا به اميندواره ښځه ورشي.

سر مو نه خوړوم، لنډه دا چې نيم ساعت وروسته پيريان پاڅوونکي او دعا ليکونکي راورسیدل. پيريان پاڅوونکي لوبښې چپه کيښود او عجيبه او غريبه خبرې يې وکړې. آينه يې وغوښتله، عجيبه او غريبه آوازونه يې کول او اخر يې وويل: ای پيريانو، تاسو ته د پيريانو په پاچا قسم درکوم، د دې مسلمان له کوره ووځي، دې مه په عذابوی!

بيا يې آينه وترنگوله او د الدوز پلار ته يې وويل: پنځوس روپۍ راکړه چې بند يې کړم او لاړ شي. د اولدوز پلار چانه ووهله او ديرش روپۍ يې ورکړې. پيريان پاڅوونکي روپۍ واخيستلې او لاس يې د لوبښې لاندې کړ بيا يې راويست او وې ويل: ای پيريانو د دې مسلمان له کوره لرې شی. دې مه په عذابوی! تاسو ته د پيريانو په پاچا قسم درکوم!

لږ وروسته پاڅيده او په خندا خندا يې پلار ته وويل: له نيکمرغه لاس يې درنه واخيستل او ژر لاړل. بيرته نه راگرځي. په دې شرط چې ما خوشاله کړی.

پلار د خوښې ساه واخيستله او ديرش روپۍ نورې يې پيريان پاڅوونکي ته ورکړې. هغه لاړ. وار د دعا ليکونکي راغی. په توره او نارنجي سياهي باندې يې کږې وړې کړښې وليکلې يوه يوه ټوټه کاغذ يې په هر کنج کې کيښود، شل روپۍ يې واخيستلې او لاړ.

ميرنې يې راوستله. څوک نه پوهيدل چې پيران پاڅوونکي څه کيښودل او څنگه لاړ. چې شپه شوه، د ياشار مور اولدوز کور ته بوتله. پلار او ښځه يې دومره وارخطا او ډار شوي ول چې تر دغه وخته پورې يې اولدوز ته فکر شوی نه وو.

واوړه، ساړه، بيکاري او انتظار

منی راورسید، واوړه او ساړه يې هم د ځان سره راوړل. بيا ژمی شو، واوړه او ساړه له حده تير شول. د اولدوز اکا په سپي پسې راغی، تش لاس او په قهر ستون شو. د سپي پر سر يې پلار سره لانجه هم وکړه.

د ميرې ويره لا نه وه تللی، د پخلنځي ور او دیوالونه د چاپي او خطي دعاگانو نه ډک ول. د شپې به ډاریده یوازې به بهر ته نشو و تلای. اولدوز به یې د ځان سره بووله. اولدوز یوه زړه هم نه ډاریده. یوازې به بهر وتله او د زړه له کومې به یې میرې پورې خندلې. د ښاغلي کارغه بڼکې یې د راډیو په ډبلي کې پټې کړې وې. یاشار یې هم ډیر لږ لیده. یاشار د ښاغلي کارغه جنازه په یو ښه ځای کې خاورو ته سپارلې وه. منظم به ښوونځی ته تلو او سبق به یې ویلو. خو کله کله به یې د مور سره د قلم د ورکولو پر سر لانجه کوله. یاشار به زیاتره وخت قلم ورکاوه او مور به یې په قهریدله او ویل به یې: ته دومره فکر نه کوي، پلار دې په څومره سختی سره د دې قلمونو روپی لاس ته راوړي. د میرې خپته ډیره راوتلې وه. د ګاونډ ښځو به ورته ویل: یوه دوه اونۍ وروسته لنگیري. میرې به ځواب ورکاوه: ښايي لا ژر.

د ګاونډ ښځو ویل: دا وار انشا الله بچې به دې ژوندې پاتی شي. میرې ویل: انشاالله! چې نذرونه او سوالونه وکړم خامخا ژوندی پاتی کیږي. د یاشار پلار به زیاتره بیکار وو. کار ته به نه تلوو. واورۍ دومره ډیرې وریدلې چې سهار به راپاڅیدې لیدلې به دې چې کړکۍ تر نیمايي پورې واورو پټې کړي. سړې یخنې به چنچنې وژلې او د منې د پاڼو په شان به پر ځمکه غورځیدلې. یوه ورځ سهار پلار ولیده چې دوه کارغان پر بام ناست دي. کوتک یې راواخیست وار یې وکړ، دواړه یې ووهل او پر ځمکه وغورځیدل. خو کله چې یې لاس وروړ معلومه شوه چې د سړې یخنې نه وچ شويدي. اولدوز ډیره خپه شوه. یاشار څو ورځې وروسته د مور له خولې خبر شو. د ځان سره یې وویل: داسې نه چې ښاغلي کارغه پسې راغلي ول! د یاشار مور به هر سهار راتله د پلار ښځې سره به یې مرسته کوله. لوبڼې به یې پریمنځل. کور به یې جارو کاوه. غرمې ته نژدې به خپل کور ته تلله. ورځ مزدوره وه. اولدوز ته ګرانه وه. بده ښځه نه وه. کله به چې میره لاره، اولدوز به کولای شو ورسره څو خبرې وکړي، د یاشار پوښتنه وکړي او ورته سلام وليري. نور ګاونډیان به هم تلل راتلل، خو اولدوز ته تر ټولو د یاشار مور تر ټولو ګرانه وه. سره له دې یې هم هغې ته څه نه ښکاره کول او یوازې یوازې د کارغانو انتظار یې کاوه. باور یې درلود چې هغوی به یوه ورځ راشي. پلار به د تل په څیر دفتر ته تلو او کور ته به بیرته راستنیدلو. یوه شپه یې میرې ته وویل: زما زړه بچې غواړي. که دا ځل دې بچې ژوندی پاتی شي او ښه وي، اولدوز بل ځای ته لیږم چې ته په ارامه شی. که دا ځل هم بچې دې مړ پیدا شي. نو اولدوز له ځان نه نشم کولای لرې کړم. میره هیله منه وه چې بچې به یې ژوندې دنیا ته راشي ځکه چې پریمانه نذرونه او سوالونه یې کړي ول. اولدوز د دغه نه زیریدلي بچي سره کینه کوله. زړه یې غوښتل چې مړ دنیا ته راشي.

نذر او سوالونه د مړینې مخه نشي نیولای، د کارغه د مور یاد

آخر میره لنگه شوه.

هلک ژوندې وو. کوډې او منترې یې وکړې، نذرونه او سوالونه یې وکړل، دعا او تعویذ یې وکړ، د "نظر قرباني" یې وکړه. په قبرونو یې شمعې بلې کړې او څه څه یې وکړل. د څه لپاره؟ د دې لپاره چې هلک مړ نشي. خو د اونۍ په سر کې هلک مړ ته نژدې شو. ډاکټر یې راووست، وې ویل: د مور په خپته کې یې ښه وده نده کړې. په ګرانه به ژوندی پاتی شي: زه څه نشم کولای. سبا ته هلک مړ شو.

میره د کمزورۍ او خپګان نه سخته ناروغه شوه. شپه او ورځ به یې ویل: زوي مې "پیرانو" وواژه. لا تر اوسه یې زما نه لاس ندې اخیستې. بل دې هم د کینه ناک سترګې ږندې وې، کینه یې وکړه او زوي یې راته وواژه.

د ياشار مور به ټوله ورځ د ميرې سره وه. ياشار به هم کله کله غرمې ډوډۍ د پاره د مور خواته ورتلو او د اولدوز سره به يې څو خبرې کولې. د کارغانو پټه نه وه. کله کله به يو کارغه يوازې له آسمان نه تيريده او يا به د قاغ قاغ آواز اوريدل کيده او ژر به ورکيده. د چينار پانې رږيدلې وې. اولدوز ته به د کارغه مور ورياديدله چې څنگه به په وړو څانگو کيناستله. قاغ قاغ به يې کاوه، څنگيدله به، ناڅاپه به يې وزرې خورولې او تله به.

سخت ژمې تيريوې

سخت ژمې تيريده. ډير سخت وو. ډير ژر واورى د انگړ په منځ کې انبار شوى، ديوالونو ته پورته شوى. سکاره نه پيدا کيدل. په درې چنده بيه هم نه پيدا کيدل. د ياشار پلار تل وزگار وو. مور يې د کارکولو او جامو پريمنيځلو دپاره نورو کورونو ته تله. کله به يې باور نه کيدونکې خبرونه راوړل. د ساري په ډول به يې ويل: ييگانه يوه غريبه کورنۍ د ساړو نه مړه ده.

يوه ورځ سهار په ژړا راغله او ميرې ته يې وويل: د شپې مې ماشوم د صندلۍ لاندې د ساړو نه وچ شوى او مړ شوى دى.

ياشار ډير ځوريده. د وږې خور د مړينې فکر ليونى کړى وو. اولدوز ته يې وژړل او وې ويل: نژدې وو چې زه هم د ساړو له لاسه وچ شم. زموږ د صندلۍ لاندې سکاره نشته، يخه ده.

اولدوز يې اوښکې پاکې کړې او وې ويل: مه ژاړه ياشاره، که نه نو ما ته هم ژړا راځي. ياشار ژړا بس کړه او وې ويل: سهار مې پلار مور ته ويل: په دې وران کلي کې هيڅوک نشته چې ووايي ولې دلته سکاره نشته.

اولدوز وويل: پلار دې کار کوي؟

ياشار وويل: نه، په کور کې ناست وي او فکر کوي. کله کله واوره جارو کوي.

اولدوز وويل: ولې نه ځي چې کار پيدا کړي؟

ياشار وويل: وايي چې کار نشته.

اولدوز وويل: ولې کار نشته؟ ياشار څه و نه ويل.

د پسرلي هوا

واوره کمه شوه، پسرلي ځان ښکاره کړ او اوبه يې روانې کړې. شينکي وټوکيده، گلونه ډير شول. ژمي ډير له پښو نه غورځولي ول. ډير هم په گرانه ژوندي پاتې شوي ول.

د ياشار مور سره صندلۍ لرې کړه، کړکۍ يې بيرته کړې. د ياشار پلار د نورو لس شلو کسانو سره تهران ته لاړ چې د خښتو په بټيو کې کار وکړي. په کور کې ياشار او مور يې د نورو کلونو په شان يوازې پاتې شول.

ميره نوې ښه شوى وه. اولدوز ته يې نشو کتلاى. اولدوز به زيات وخت د ياشار په کور کې وه. ميرې به هم نور ورته څه نه ويل. پلار د اولدوز سره مينه کوله خو د اولدوز هغه بدې شو. پلار يې ويل: سړکال دې ښوونځى ته ليرم.

څوک د کارغانو په ژبه پوهيږي؟

د غبرگولۍ مياشت راورسيده. ياشار په کلنې ازموينې کې بوخت وو. يوه ورځ يې اولدوز ته وويل: پرون مې دوه کارغان وليدل چې د ښوونځي پر شاوخوا چورليدل.

اولدوز له ځايه پورته شوه او وې ويل: ښه، بيا؟

ياشار وويل: بيا ټولگي ته لاړم. د حساب ازموينه مې وه. کله چې راووتلم، ومې کتل نه ول.

اولدوز بیرته په خپل ځای کیناستله. یاشار وویل: مه خپه کیره. که زمونږ کارغان وي، بیرته راځي.
اولدوز وویل: خبرې دې ورسره وکړئ؟
یاشار وویل: وخت نه وو. زه د کارغانو په ژبه بلد نه یم.
اولدوز وویل: خامخا بلد یې.
یاشار وویل: ته څه پوهیږې؟
اولدوز وویل: ځکه چې مهربانه یې، ځکه چې پاک زړه لری، ځکه چې هر څه د ځان لپاره نه غواړی، ځکه چې د میرې په شان نه یې.

یاشار وویل: دا دې د چا نه زده کړي؟
اولدوز وویل: ټول ښه هلکان د کارغانو په ژبه پوهیږي. د کارغه مور ویل زه خو یې د ځانه نه وایم.
یاشار د دې خبرې نه خوشاله شو. د خوشالې نه یې د اولدوز لاس په دواړو لاسو کلک ونيو او وې ویل: هیڅ نه پوهیږم، چې څنگه مې په هغه ورځ یې وکولای شول د "ښاغلي کارغه" سره خبرې وکړم. هیڅ مې په یاد نه دي.

د کارغانو راستنیدنه

دوه درې ورځې تیرې شوی. دوبي نژدی کیده. هوا تودیدله. د لویانو به د غرمې خوب ته زړه کیده. د غرمې ډوډۍ چې به یې وخوړه، بیده کیدل به. ماشومان به یې هم په زوره بیده کول.
یوه ورځ یاشار وروستني آزموینه تیره کړی وه او کور ته بیرته راتلو. د ښوونځي نه لږ لاندې، یو جومات وو. د جومات مخې ته د توت ونه وه. د توت تر ونې لاندې یې د یاشار نوم تر غور شو. غرمه ده، یاشار راستون شو، شاوخوا یې وکتل، څوک یې ونه لید، کوڅه خالي وه. غوښتل یې روان شي چې بیا د شا نه ورته غږ وشو، یاشار!
یاشار راستون شو، ناڅاپه یې پر دوو کارغانو سترگې ولگیدلې چې د توت په ونه کې ناست ول، خندل یې. د یاشار زړه په ټوپونو شروع وکړه. وې ویل: کارغانو، تاسې ما له کومه پیژنئ؟
یو کارغه په خپل نري آواز سره وویل: ښاغلی یاشار، ته د اولدوز ملگری نه یې؟
یاشار وویل: ولې، یم.

بل کارغه په غټ آواز سره وویل: سمه ده چې زمونږ مور ته په خپله نه وی لیدلې، خو ستا ښې ورته اولدوز ویلي وی. ډیر وخت وشو چې پر ښوونځیو گډوډ شو چې تا پیدا کړو. نه مو غوښتل لومړی اولدوز ووینو. زمونږ "آنا" سپارښتنه کړی وه. اولدوز څنگه ده؟

یاشار وویل: ویریري چې تاسو به هغه هیره کړی وي، ښاغلی کارغه.
کارغه په غټ آواز وویل: وبخښه، مونږ ځان در ونه پیژانده: زه د هغه "ښاغلي کارغه" ورور یم چې تاسو سره وو او بیا مړ شو. دا هم زما خور ده. هغې ته "پیغله کارغه" وایي.

پیغلې کارغه وویل: البته مونږ یو بل ورور هم درلود چې د ژمې یخنې وچ کړ، مړ شو. زمونږ پلار هم زمونږ مور پسې د خپګان له کبله مړ شو.

یاشار وویل: تاسې دې سلامت ووسی.

کارغانو وویل: مننه کوو.

یاشار فکر وکړ او وې ویل: دلته ښه نه دی وغږیږو، زمونږ کور ته ځوو، په کور کې څوک نشته.

کارغانو ومنله. یاشار روان شو او کارغان هم د هغه د سر د پاسه ووتل.

هیڅوک نشي ویلای چې یاشار څه حال درلود. ځان یې دومره غټ ګاڼه چې څه به وایي. کله به یې آسمان ته کتل، کارغان به یې لیدل، خندل به یې او بیا به روان شو. په پای کې کور ته راوړسیدل. کلي یې د ګاونډي نه واخیستله

او کور ته ننووت. مور يې غرمه کور ته نه راتله. کارغان راکبنتل شول، په پوړيو باندې کيناستل. ياشار وويل: اولدوز نه غواړې ووينې؟

په دې وخت کې د ديوال له هغې خوا د اولدوز د ژړا غږ پورته شو. درې واړه غلي شول. بيا پيغلې کارغه وويل: اوس اولدوز نشو ليدلای. بيرته نه کوو.

بناغلي کارغه وويل: هو لاړ شو د کارغانو ښار ته خبر يوسو. بيا راځو او وينو يې. همدا نن راځو. زمونږ سلامونه اولدوز ته ورساوه.

کله چې ياشار يوازې پاتې شو بام ته وخوت. هر څومره چې يې انتظار وويست اولدوز رانه وتله. بيرته راغی. مور يې په يخچال کې ډوډۍ او پنير ايښودلي ول. ډوډۍ يې وخوړه، بيا بام ته وخوت. هوا توده وه. کميس يې وويست او پريووت. غوښتل يې آسمان ته ښه وگوري. آسمان پاک او شين وو. څو مرغۍ د شنه آسمان لاندې الوتلې. داسې چې ته به وايي وزرۍ نه خوځوي او په سر ځي.

د تښتې قرار، تښته د بيرته راستنيدو د پاره

د غرمې ډوډۍ دسترخوان خور وو. پلار اولدوز خپل څنگ ته کينولې وه. د اولدوز سترگې لمدې وې هق هق يې کول. ميرې ويل: زړه يې وهل غواړي. خبره نه مني.

پلار وويل: لورجانې، ته خو اوريدونکې جينې وې، څه خبره ده؟

اولدوز څه و نه ويل: هق هق يې کاوه. ميرې وويل: وايې يوازې خپه کيرم بايد پريږدی چې لاړه شم د ياشار سره لوبې وکړم.

ناڅاپه اولدوز وويل: هو، زما زړه لوبې غواړي، يوازې خپه کيرم. له ما ويلې تا ويلې نه وروسته، پلار اجازه ورکړه چې اولدوز دې کله کله ياشار خوا ته ځي او ژر دې بيرته راځي. اولدوز ډيره خوشاله شوه. د ډوډۍ خوړلو وروسته پلار او ميره بیده شول. اولدوز پاڅيده د بام سر ته وختله. زړه يې غوښتل هلته کينې او د کارغانو انتظار وکړي. ناڅاپه يې سترگې په ياشار ولگيدې چې په خواږه خوب بیده وو. لمر تود شوی وو. اولدوز راغله د ياشار سر ته کيناسته د هغه په وينتانو يې لاس راکښه. ياشار سترگې وغړولې او وې خندل. اولدوز هم وخنډل. ياشار راپورته شو او کيناست. کميس يې واغوست او وې ويل: اولدوز، پوهيرئ څه خوب مې لیده؟ اولدوز وويل: نه.

ياشار وويل: خوب مې لیده چې د يو بل لاس مو نيولی، د وريځو د پاسه ناست يو. د پيغلې کارغه واده ته ځو. نور کارغان هم پر مونږ پسې راځي.

اولدوز لږه سره غوندې شوه، بيا يې وويل: پيغله کارغه څوک ده؟

ياشار وويل: درته مې نه وو ويلې؟

اولدوز وويل: نه

ياشار وويل: کارغان مې وليدل او خبرې مو هم سره وکړې.

اولدوز وويل: کله؟

ياشار وويل: کله چې له ښوونځي نه راستنيدم. د "بناغلي کارغه" خور او ورور ول. وعده يې کړې چې اوس راشي.

اولدوز وويل: پيغله کارغه زمونږ د "بناغلي کارغه" خور ده؟

ياشار وويل: هو.

اولدوز وويل: د کارغانو د پلار څه خبر دی؟

ياشار وويل: ويل يې چې د ميرمنې له غمه مړ شو.

په دې وخت کې دوه کارغان د ونو تر شا راښکاره شول. راتلل راتلل او د بام شا ته راوړسیدل. پر ځمکه کیناستل، سلام یې واچاوه. اولدوز یو یو وینو او ښکل یې کړل. په غیږ کې کینول. د احوال پوښتنې او آشنایې وروسته ښاغلي کارغه وویل: اولدوز، ټولو کارغانو ویل چې ته باید زمونږ خوا ته راشی.

اولدوز وویل: له دې کوره وتښتم؟

ښاغلي کارغه وویل: هو، باید وتښتی زمونږ خوا ته راشی، که دلته پاتې شی، خپه کیږی او مړې. مونږ پوهیږو چې میره دې ډیره ځوروي.

اولدوز وویل: څنگه تښتندای شم؟ پلار او میره مې نه پریردي. کاکا مې هم له هغه وخته چې سپې یې مړ دی، زمونږ په کور کې پښه نده ایښی.

پیغلې کارغه وویل: که ته وغواړی، کارغان پوهیږي چې تا څنگه یوسي.

یاشار تر دې وخته څه نه وو ویلي. په دې وخت کې یې وویل: یعنې لاړه شي او بیرته رانشي؟

پیغلې کارغه وویل: دا د دې په خوښه پورې تړلې ده. ته څه فکر کوی، یاشاره؟

یاشار وویل: ستاسو خبره منم که دلته پاتې شي له لاسه وځي او څه کار هم نشي کولای. خو که د کارغانو ښار ته لاړه شي... زه نه پوهیږم څنگه کیږي؟

ښاغلي کارغه وویل: سبا راځو بیا هم غږیږو. اولدوز، ته هم تر سبا پورې فکر وکړه...

کارغان لاړل. اولدوز وویل: ستا په فکر زه باید لاړه شم؟

یاشار وویل: هو، لاړه شه خو بیرته راشه. لاس راکوئ چې بیرته راځئ؟

اولدوز وویل: لاس درکوم یاشاره!

"انا" د تښتې لار او طریقه ښیئ

سبا غرمه کارغان راغلل. یو بوډا کارغه هم ورسره وو. پیغلې کارغه وویل: دا "انا" ده.

انا د یاشار او اولدوز خوا ته راغله. مخامخ ورته کیناسته او وې ویل: کارغان خوشاله دي چې تاسې مو وموندلې. لور مې ستا ډیر صفتونه کول.

اولدوز وویل: د "کارغه مور" ستا لور ده؟

انا وویل: هو، ښه کارغه وو.

اولدوز اسویلی وکړ او وې ویل: زمونږ له خاطره ووژل شوه.

انا وویل: کارغان یوه دوه نه دي. په مړ کیدو او وژل کیدو نه خلاصیږي.

یاشار وویل: اولدوز غواړي تاسو خواته راشي.

انا وویل: څومره ښه! نو راځی چې کار شروع کړو.

اولدوز وویل: هر کله چې مو زړه وشو بیرته راتلای شو؟

انا وویل: خامخا باید بیرته راشی. مونږ کارغان نه غواړو چې څوک دې خپل کور، ژوند او دوستان پریردي او

وتښتي او ځانله هوسا ژوند وکړي او د نورو د حال نه خبر نه وي.

اولدوز وویل: ما د ځان سره څنگه بیوی؟

انا وویل: د هر څه نه مخکې یو کلک جال په کار دی. دا باید تاسې په خپله واوبدی.

اولدوز وویل: جال زمونږ څه پکاریږي؟

انا وویل: لومړی فایده یې دا ده چې د کارغانو باور راشي چې تاسې لټ او بیکاره نه یاست. او چمتو یې چې د ځان

د نیکمرغۍ دپاره زیار وباسی.

دوهمه گټه يې دا ده چې تاسې د هغه منځ کې کينې او کارغان يې پورته کوي او خپل ښار ته يې وړي...
ياشار د خبرې منځ کې راودانگل او وې ويل: وبخښه انا مونږ تار او وړې له کومه کړو چې جال ترې واوبدو؟
انا وويل: کارغان تل حاضر دي د ښو او کارکوونکو انسانانو خدمت وکړي. مونږ درته وړی راوړو او تاسې دواړه به جال واوبدئ.

خو غټې ډبرې پر بام وې. ميرې هغه د سر کې د ځم نه چاپير کړی وې.
انا وويل: مونږ وړی راوړو او د دې په منځ کې يې راجمعوو.
آخو ديخوا يې نورې خبرې هم وکړې، بيا کارغان لاړل.
اولدوز وويل: ياشاره! زه بالکل نه پوهيرم چې څنگه سپنسي ورېشم او جال واوبدم.
ياشار وويل: زه پوهيرم د پلار نه مې زده کړيدي.

کارغان کوښښ کوي، ماشومان سخت زيار باسي، کارونه پر مخ ځي

د ياشار ښوونځی رخصت شو. اوس يې د فارسي ليک لوست بد نه وو. د پلار ليکونه يې لوستلای او معنا کولای شول او مور ته يې ويلای شول. کتاب يې هم لوستلای شو. مور يې بيا کالو پريمنځلو ته تلله. پلار يې د تهران د خښتو د پخولو په بټيو کې کار کاوه. ډير کارغان به د دوې کور ته تلل راتلل. ميرې به کله آسمان ته کتل او د کارغانو نه به ډاړيدله. اولدوز به ځان نانگارې کړ. ميرې به نا آرامه کيده او کله به يې د ځان سره ويل: نه چې دا ینجلې د کارغانو سره تار ولري؟ خو په ظاهر کې آرامه او مظلومه ده.
اولدوز خپل ځان نانگارې اچولی وو.

د سپنسيو د ريشلو کار د ياشار په کور کې پر مخ تلو. ياشار به ولاړ او د لويو سړو په شان به يې پر دوک باندې سپنسي ريشل. اولدوز به تارونه پر لاسو تاوول او پير تارونه به يې جوړول. په انگړ کې يوه وړوکې کوټه گڼې وه چې تشه وه، طنابونه به يې هلته پټول.

انا به کله کله سر وربنکاره کاوه او د کار د حال پوښتنه به يې کوله. ياشار به ريشل شوي تارونه وربښودل. انا به خندل او ويل به يې: شاباس ښو ماشومانو، شاه باس! مبادا چې څوک پوه شي چې پټ کار کوی! سترگې او غوږونه مو خلاص کړی.

ياشار او اولدوز به ويل: زړه دې ډاډه وي انا، سمه ده چې زمونږ عمر کم دی، خو عقل مو ډير دی. دومره پوهيرو چې سړی نبايد هر يو کار ښکاره وکړي. ځينې کارونه ښکاره کوي، ځينې کارونه په پټه. انا به خپله کړه مښوکه پر ځمکه راکښله او ويل به يې: تاسې مې خوښيرې. د مور او پلار نه مو ډير فرق لری. شاه باس! شاه باس! خو لا تر اوسه واړه ياست او پاخه شوي نه يې، بايد ډير څه زده کړی او له دې ښه فکر وکړی.

کله به هم پيغله کارغه او ورور يې راتلل. د دوې سره به کيناستل او خبرې به يې کولې. د خپل ښار خبرې به يې کولې، د چينار د ونو نه به غږيدل او د وريځو، بادونو، غرونو، دښتو او بيدياو او د ډنډونو صفتونه به يې کول. اولدوز او ياشار د نورو پنځوس شپيته کارغانو سره هم آشنا شول. پيغلې کارغه ويل: د کارغانو په ښار کې د يو ميليون نه زيات کارغان ژوند کوي. دې خبرو به ماشومان خوشالول. يو ميليون کارغان يو ځای ژوند کوي او هيڅ دعوا او جنجال نه کوي، څومره ښه!

د اولدوز د سفر ملگری

يوه ورځ ياشار او اولدوز تار ريشلو. اولدوز سر پورته کړ. وې لیده چې ياشار غلی او بيحرکته ولاړ دی او دې ته گوري. وې ويل: ولې راته داسې گوري، ياشاره، څه شوي دي؟

ياشار وويل: فکر مې کاوه.

اولدوز وويل: څه فکر؟

ياشار وويل: هسې.

اولدوز وويل: بايد ما ته يې ووايې.

ياشار وويل: ښه، وايم يې. فکر مې کاوه که ته له دې ځايه لاړه شې، زه ځانله خپه کيړم.

اولدوز وويل: ما هم پرون فکر کاوه چې کاشکې دواړو سفر کړی وای. يوازې سفر کول زيات خوند نلري.

ياشار وويل: نو ته غواړې چې زه هم له تا سره لاړ شم؟

اولدوز وويل: زه د زړه له کومې غواړم. بايد انا ته يې ووايو.

ياشار وويل: زه يې په خپله ورته وايم.

بله ورځ انا راغله. ياشار وويل: انا، زه هم کولای شم د اولدوز سره تاسو خوا ته درشم؟

انا وويل: کولای شې راشې، خو زړه دې پر مور نه سوزيږي؟ هغه خو بده ښځه نده چې پريردې يې او وتښتي!

ياشار وويل: د دې کار فکر مې کړيدی، د حرکت نه يوه ورځ مخکې يې ورته وايم.

انا وويل: که يې ومني، پروا نه لري، تا هم بيايو.

اولدوز او ياشار پر شوق راغلل او په تندې يې کار کاوه.

د کبانو غله، د وړيو غله، بې اغېزه دعاگانې

ياشار په امتحان کې کامياب شو. هغه ورځ چې اطلاعاته کور ته راوړه، پلار ته يې هم ليک وليکه. اولدوز او ياشار به زياتره يوځای ول. ميرې به لږه ځوروله. رښتيا دا چې غوښتل يې اولدوز يې د سترگو نه لرې وي. د دې نه علاوه تل د کارغانو په انديښنه کې وه. کارغان به ډير تلل راتلل او هغه به يې انديښمنه کوله، ډاريدله چې آخر به بلا ورباندې وغورځيږي. پلار هم نا کرار وو، په تيره بيا چې هغه ورځ ډنډ ته ورغی ويې ليدل کبان نشته؛ دوه کبان پيغلې کارغه او ورور يې خوړلي ول. يو يې انا او پاتې نورو کارغانو خوړلي ول. پلار او ميرې به هر چيرته کارغه وليد کنځلې به يې ورته کولې او په ډېرو به يې وېشته.

يوه ورځ بابا وڅکې اخيستلې او راوړې وی چې ميره ترې سرکه جوړه کړي. ميرې ځم واخيست او بام ته يې يووړ. ډېرې يې اخواډيخوا کړې، ناڅاپه يوه زيات اندازه وړی پيدا شوی. وړی يې راواخيستلی او ميره ته يې راوړی او وې ويل: گوري؟ پيريانو زمونږ نه لا لاس ندې اخيستی اوس هم راپسې دي. دا چا د ډېرو په منځ کې راټولې کړيدي؟ پلار وويل: بايد مخه يې ونيول شي.

ميرې وويل: سبا دعاليکونکي پسې ځم. ښه دعا ترې اخلم چې پيريان وډار شي او وتښتي.

سبا اولدوز ياشار وليد. د دوې خبرې يې ورته وکړې، ياشار وخنډل او ويې ويل: بايد وړی پټی کړو، که نه نو کار مو څو ورځې ځنډيږي. اولدوز وړی پټی کړی او د سې تشی کوټه گڼی کې يې کيښودلې. ياشار وليدلی چې وړی په کافي اندازه راټولې شوي دي. کارغانو ته يې خبر ورکړ چې نورې وړې رانه وړي.

ميره لاړ دعا ليکونکي پسې او ښه دعا يې راوړه. خو کله چې يې وليد وړې يې وړي دي، وارخطايي لا هم ډيره شوه.

ياشار له موره اجازه اخلي

په ژبه پوهيدونکي سېي کيسه

ماشومانو، له هغې ورځې وروسته، د جال په اوبدلو پيل وکړ. لومړی يې پير طنابونه جوړ کړل، بيا يې غوټې کړل.

د يشار مور د جامو اوږد طناب درلود. دغه طناب څو ټوټې سيم و چې يو بل سره تاو شوی و. يشار غوښتل د مور څخه د جامو طناب واخلي او د طنابونو منځ کې يې کيږدي چې جال مضبوط شي.

يوه شپه سرماېنډ يې مور ته وويل: مورې، که زه څو ورځې په سفر لاړ شم ډيره خپه کيږی؟
مور يې فکر وکړ چې يشار ټوکې کوي.

يشار بيا پوښتنه وکړه: مورې، اجازه راکوی زه څو ورځې په سفر ولاړ شم؟ قول در سره کوم ژر بيرته راځم.
مور يې وويل: لومړې بايد ووايي چې پيسې له کومه کړو؟

يشار وويل: پيسې په کار ندي.

مور يې وويل: ښه د چا سره څی؟

يشار وويل: اوس يې نشم ويلي. د تگ په وخت کې به پوه شی.

مور يې وويل: ښه، چيرته څی؟

يشار وويل: دا درته هم د تگ په وخت کې وايم.

مور يې وويل: نو زه هم د تگ په وخت کې اجازه درکوم.

مور فکر کاوه چې يشار په رښتيا ټوکې کوي او غواړي هغه د څو کاله مخکې خوشی خوشی خبرې وکړي. هغه وخت چې يشار وروکي او د لومړي ټولگي زده کوونکی وو، کله کله به يې دغشان خوشې خبرې کولې. د سارې په توگه ويل به يې: غواړم آسمان ته لاړ شم، څو کوچني ستوري راټول کړم او رايې وړم د کميس ټټې ترې جوړې کړم.
خو نه پوهيده چې د دغو "وړو ستورو" هر يو يې په مليونو مليونو واړه د ده نه غټ دي او ځينې نور يې په زرهاو کرته د اور نه هم تاوده دي.

يوه ورځ يې تور کوڅه ډب سپی په راکښلو راکښلو کور ته راوړی وو. د غرمې د ډوډۍ وخت زو او يشار د ښوونځي نه کور ته راتلو. پلار او مور يې وويل: زويه، دغه ناولی حيوان دې ولې کورته راوستی دی؟
يشار په غرور سره وويل: داسې مه وايی. دا سپی په ژبه پوهيږي. ډير وخت مې زيار گاللی او ژبه مې ورزده کړی ده.
اوس هر څه چې ورته ووايم اطاعت کوي.

پلار يې په خدا خدا وويل: که رښتيا وای، ورته ووايه لاړ شه او دوه تودې ډوډۍ واخله او رايې وړه. دا يې هم پيسې.

يشار وويل: لومړی بايد ډوډۍ وخوري او بيا...

مور يو څه وچه ډوډۍ سپي ته واچوله، سپي وخوړله او لکۍ يې وښورله. يشار سپي ته وويل: پوهيږم ملگری، چې څه وايې.

پلار يې وويل: ښه، يشاره، څه وایي؟

يشار وويل: وایي "يشار جانه، يو شئ مې په غاښونو کې نختی دی، هيله کوم خوله مې بيرته کړه او هغه راوباسه."
مور او پلار په حيراني سره کتل، يشار په کراره د سپي خوله بيرته کړه او لاس يې وردننه کړ چې د سپي غاښونه پاک کړي. ناڅاپه سپي لاس او پښه ووهله او غپ يې کړ او د يشار د ژړا آواز پورته شو. پلار سپي ووايه او بهر ته يې وشاړه. د يشار لاس څو ځای زخمی شوی وو او "وای وای" کول.

هغه ورځ يشار مور ته وويل: د تگ په وخت کې خامخا اجازه راکوی؟

مور يې وويل: هو.

يشار وويل: وي دي... د جامو سيمي طناب دې هم راکوی، موری؟

مور يې وويل: څه ورباندې کوی؟ بيا څه چل کوی، زويه؟

يشار وويل: د سفر لپاره مې په کار دی. چل مل نه کوم.

مور يې حيرانه پاتې ده. نه پوهيده د زوي مقصد يې څه دی. پای کې راضي شوه چې د جامو طناب دې د يشار وي. کله چې بیده کیدل، يشار وويل: مورې؟

مور وويل: ها، وايه!

يشار وويل: قول راسره کوی چې دا خبرې به چا ته نه وايي؟

مور وويل: زړه دې جمع وي، چاته يې نه وایم. خو ته پوهیږی که پلار دې دلته وای، ستا په دې خبرو پورې به يې خندلای؟

يشار څه ونه ويل. په انگړ کې پراته ول او د ستور تماشا ډیر خوندوره وه.

د حرکت ورځ

کار په چټکۍ سره پر مخ تلو. د يشار مور به زیاتره ورځې د غرمې هم کور ته نه راتله. اولدوز او يشار لپاره د کار کولو فرصت ډیر وو. د کارغانو تگ راتگ کم شوی وو. میرې ډیر څار کاوه. انا ويل: ښه ده لږ تگ راتگ وکړو. که نه نو میره پوهیږي او کارونه خرابیږي.

د غبرگولی میاشتې وروستی ورځې وې چې جال تیار شو. انا راغله، هغه يې وکوت او خوښ يې کړ او وې ويل: هغه ټول زیار چې مو وباسلو اوس يې وخت دی چې گټه يې واخلي.

يشار او اولدوز وويل: کله حرکت کوو؟

انا وويل: که خوښه مو وي، سبا غرمه.

اولدوز او يشار وويل: هر څومره چې ژر شي ښه ده.

انا وويل: نو، سبا غرمه منتظر اوسی. کله چې مو واوریدل چې دوه کارغانو دری وارې قاغ قاغ وکړ، جال راواخلي او بام ته راوخیژی. د اولدوز او يشار زړونو ټوپونه وهل، غوښتل يې راپاخیږي او ونځیږي. لږ چې له دې او هغه ځای وغږیدل انا والوته او د چينار په ونه کې کیناسته چې څو کوره اخوا وه، قاغ قاغ يې وکړ، وښوریده، پاڅیده او لاړه.

هغوی چې له زړونو خبر نه دي، وايي: اولدوز لیونی شوی ده

شپه شوه. سرې ماښام اولدوز د ځان سره خنډیده. میرې ويل: ینجلې لیونی شوه.

پلار پوښتنه کوله: لورې، ولې خاندې؟ زه خو د خندا څه نه وینم.

اولدوز ويل: د خوشالۍ نه خاندم. میره به قهر شوه

پلار ويل: له کومې خوشالې؟

اولدوز ويل: ای، همداسې خوشاله یم، څه نشته.

میرې ويل: پریږده يې، لیونې ده.

ښه او مهربانه مور

د بیدیدلو وخت وو. يشار مور ته وويل: مورې، کیدای شې سبا غرمه په کور کې اوسی؟

مور يې وويل: زما سره دې څه کار وو؟

يشار وويل: هو، غرمه يې درته وایم. زما د سفر په هکله.

مور يې وويل: ډیر ښه، غرمه کور ته راځم.

مور يې د زوي په کار سر نه خلاصیده. په رښتیا چې د سفر خبره يې هم هیږه شوی وه او بیا ورپه یاد شوه. خو پوهیده چې يشار ښه هلک دی او بدکار به ونه کړي. هغه ورته ډیر گران وو. د ورځې چې به کالو پریمنځلو ته تله، فکر به يې د

ياشار سره وو. كله به په خپله وړې پاتې شوه، خو د ده دپاره به يې جامې او قلم او كاغذ راښودل. ښه او مهربانه مور وه. ياشار به هم د هر كوچني كار دپاره هغې ته څه نه ويل او نه به يې په عذابوله.

حرکت

اولدوز په زندان کې

سبا شو. څو ساعته وروسته د حرکت وخت راوړسیده. وخت ډیر ورو تیریده. ياشار په کور کې یوازې وو. ډیر ناکاره او ناآرامه وو. په انگړ کې اخوادیکخوا تلو راتلو او فکر یې د اولدوز او مور سره وو. څو وار یې د انگړ په منځ کې جال خپور کړ او ورباندې کیناست. بیا یې راټول کړ او پر خپل ځای کې یې کینېد.

غرمه یې مور راغله. انگور او ډوډۍ او پنیر یې راوړي ول. ډوډۍ یې وخوړه. ياشار، اولدوز ته اندېښنه درلوده. مور یې منتظر وه چې زوي یې څه ووايي. دواړو څه نه ويل. ياشار فکر کاوه: که اولدوز ونه کړای شي راشي څه به وشي؟ نقشه به وړانه شي. که ميره مې په لاس راشي، پوهیږم څه ورسره وکړم. د وېښتانو نه یې رانیسم. پلټۍ! ولې نه پریردی چې اولدوز زما خوا ته راشي؟ اوس که د کارغانو غږ جگ شي، څه وکړم؟ تر اوسه اولدوز نده راغلی. زړه مې د ګوګل نه وځي....

د اوبو راوړل یې بهانه کړل او انگړ منځ ته راغی. د میرې او د پلار غږ د دیوال تر شا نه راتلو. میرې اوبه وراچولی او پلار لاسونه پرېمنځل. ښکاریده چې پلار اوس کور ته راغلی دی. میرې ويل: نه پوهیږی چې لور دې څه بلا راباندې راوستی ده، آخر مجبوره شوم په پخلنځي کې یې بندي کړم...

په دې وخت کې دوه کارغان د چینار په ونه کې کیناستل. ياشار چې هغوی ولیدل، زړه یې وغورځیده. اوس د اولدوز سره څه وکړي؟ مور ورپسې وليري؟ داسې نه چې په رښتیا میری بندي کړي وي! کارغان راوالتل او د ياشار سرته راوړسیدل، هغه ته یې وخنډل او د توت په ونه کیناستل او ناڅاپه دوو کارغانو په قاغ قاغ شروع وکړه:

- قاغ!..... قاغ!..... قاغ!..... قاغ!..... قاغ!.....

د کارغانو آواز له یوې خوا د جگړې د نغارې د غږ په شان وو: هم یې ډار درلود هم یې خوځښت او ټکان. ياشار یو شیهه لاس او پښې ورکې کړې. وروسته په خود راغی او په کراره کوډګې خوا ته لاړ. جال یې راواخیست او په منډه بام ته وخوت. ميره او پلار ننوتلي ول. کارغان راغلل د ياشار خوا ته کیناستل او سترې مه شي یې وکړې. ياشار جال خپور کړ. لا تر اوسه اولدوز نه وه راغلی. نیمه دقیقه تیره شوه، ياشار لرې وکتل، کين خوا ته لرې په دښتو کې لویه ترړمه راروانه وه اومخې ته راتله.

یو کارغه وویل: راروان دي، ولې اولدوز نه راځي؟

ياشار وویل: نه پوهیږم شاید میرې یې بندي کړي وي.

ترړمه رانژدې شوه. د قاغ قاغ آواز غلی راتلو. اولدوز بیا هم رانغله. کارغان راوړسیدل. د زرهاوو کارغانو د قاغ قاغ شور ځمکه او آسمان نیولی وو. ټول وروڼه او دیوالونه د تورو کارغانو نه ډک شول. د توت په ونه کې هیڅ ځای خالي پاتې نه شو. خلک د کورونو نه راوتلي ول. ټول ډار نیولي ول.

د ياشار مور دیگ پر سر ایښی وو او د انگړ منځ کې ولاړه وه او نارې وهلې:

ياشار چیرته لاړی؟.... اوس دې سترګې راوباسي!.....

ياشار چې د مور آواز واورید، بلې ته راغی او وې ويل: مورې، مه ډاږیره! دا زما ملګري دي. که زه درته ګران یم، لاړه شه اولدوز راولیږه د بام سر ته. مورې، هیله کوم! مورې لاړه شه!... مونږ دواړه باید سفر وکړو....

مور يې زوی ته حيران حيران کتل او څه يې نه ويل. ياشار بيا زاري وکړه: مورې، لاره شه!... هيله کوم... کارغان زما ملگري دي... ورڅخه مه ډاريره!

ياشار نه پوهيده څه وکړي. لږ پاتی وو چې په ژړا شي. انا مخې ته راغله او وې ويل: ته لار شه په جال کې کينه، زه د څو کارغانو سره اولدوز پسې ځم، وگورم چيرته ده.

د کارغانو نارو ډير کسان د انگړ منځ ته رايستلي ول. هر چا يو شئی پر سرباندې ايښی وو او په ويره ويره يې آسمان ته کتل. ځينې خلک له ډاره په کوټو کې پاتی شوي ول.

بودی گانو نارې وهلی: بلا نازل شوی! لار شى دعا وکړی. لمونځ وکړی، سوالونه او نذرونه وکړی! ناڅاپه پلار ډانگى په لاس انگړ ته راغی. ميره هم ورپسې راووتله. دواړو ديگي پر سر نيولي ول. انا وويل: کارغانو! د دې سړي او ښځې لاس او پښې وتړی، پرينږدي وڅوڅيري.

کارغان ورباندې راټول شول، ديگونو شور کاوه ميره او پلار يې ډارول. انا د څو کارغانو سره ورننوتله. د اولدوز آواز د پخلنځي نه راتلو. د پخلنځي ور کلب وو. اولدوز په چاره وهلو سره غوښتل چې ور سوری کړي. يو وړوکی سورې يې هم کړی وو. په دې وخت کې د ياشار مور راورسيده. کارغانو ورته لار پريښوده. مور په ډبره کلب وواهه او قفل مات شو. اولدوز راووتله. مور هغه په غير کې ونيوله او ښکل يې کړه. اولدوز وويل: موری، زمونږ انديښنه مه کوه، ژر راستنيرو. ميرې ته هم مه وايه چې زه تا راوويستلم. ځوروي دی.

د ياشار مور ژړل. اولدوز منډه کړه، د چرگانو د کوډگي نه يې يوه کڅوړه راوويستله او د بام سر ته وختله. کارغان ورنه چاپير ول. کله چې د ياشار خوا ته ورسیده، ځان يې ورباندې وغورځاوه، ياشار ورته غير خلاصه کړه او په سينې پورې يې ټينگه کړه او له خوشالي يې وژړل.

انا د ياشار د مور نه مننه وکړه، بام ته وختله او په لوړ آواز يې وويل: کارغانو، حرکت وکړی! ناڅاپه کارغان پر حرکت راغلل او په مښکو او پنجو يې جال ونيو او پورته يې کړ. ياشار د جال پر څنډو پورې مزي تړلي ول. کارغانو هغه سره نيولي ول. ياشار د پاسه غږ کړ: مورې، مونږ لارو. پلار ته مې سلام ورساوه، ژر بيرته راځو، مه خپه کيره!

کارغانو ميره او پلار پر خپل حال پريښودل او روان شول، هغه دواړه په انگړ کې ولاړ ول او چينې وهلې. لرگي او ډبرې يې ویشتلې، جامې يې څيرې څيرې شوی وی او څو ځايه زخمي شوی هم ول. بالاخره د ښار نه لری وتل.

په زرهاوو کارغان د ماشومانو شاوخوا نه راټول شول. يوازې سر د پاسه يې خالی وو. اولدوز وريځو ته کتل او د ځان سره يې وويل: څومره ښکلی!

کارغانو شور کاوه او تلل.

تلل د کارغانو ښار ته.

تلل هغه ځای ته چې د "پلار" د کور نه ښه وو.

تلل هغه ځای ته چې "ميره" هلته نه وه.

د شهيدو او ناکامو ملگرو په ياد، چوشکونه لرې وغورځوی!

انا، پيغله کارغه او ښاغلی کارغه راغلل او د ماشومانو سره کيناستل چې څو خبرې ورسره وکړي او بيا لار شي د نورو په شان کار وکړي.

اولدوز خپله کڅوړه خلاصه کړه او يو کميس يې راوويست او ياشار ته يې وويل: دا د پلار دی، ستا دپاره مې راوړ. بيا به يې اغوندې.

ياشار مننه وکړه.

په کڅوړه کې يوه اندازه ډوډۍ او پنير هم ول. اولدوز د کارغه څو بڼکې له جيبه راوويستلې او انا ته يې ورکړې او وې ويل: انا، د "بناغلي کارغه" بڼکې دي. د يادگار په توگه مې ساتلې وې چې تا ته يې درکړم. زه او ياشار به "بناغلي کارغه" او مور يې هيڅکله هير نکړو. هغوی زمونږ په خاطر ووژل شول.

انا بڼکې واخيستلې، هوا ته پورته شوه او په داسې حال کې چې د ماشومانو او کارغانو پر سر الوتله، په لوړ آواز يې وويل: ستاسو په اجازه غواړم دوه ټکي خبرې وکړم.

کارغان غلي شول. انا يو چوشک د وزر له لاندې نه راوويست او وې ويل: گرانو دوستانو! بنو کارغانو! همدا اوس اولدوز ما ته د "بناغلي کارغه" څو بڼکې راکړې. مونږ هغه ساتو. د دې دپاره چې د يوې مهربانې او فداکارې مور او زوي نښه ده. دا بڼکې به مونږ ته وښيي چې مونږ هم زړه ور او ښه کارغان اوسو.

اولدوز او ياشار هورا وويل.

کارغانو په زوره زوره قاغ قاغ کړې.

انا خپلې خبرې ته ادامه ورکړه: خو دا "چوشک" لرې غورځوم. د دې پاره چې ميرې د اولدوز دپاره رانيولې وو چې تل هغه وزيبښي او مجال ونلري چې خبرې وکړي او د چا سره د زړه خواله وکړي.

اولدوز خپل چوشک وپيژاند. هاغه چې "بناغلي کارغه" ته يې ورکړې وو.

انا چوشک کښته راغوځار کړ، کارغانو شور جوړ کړ. انا وويل: ميرې "بناغلي کارغه" ووژلو. "بناغلي کارغه" يې نامراده کړ. خو ياشار او اولدوز هغوی هير نکړل. نو ژوندی دې وي هغه ماشومان چې هيڅکله خپل نامراده او شهيد ملگري نه هيروي!

کارغانو په زوره زوره قاغ قاغ کړې. اولدوز او ياشار لاسونه وتړل او هورا يې وويل.

د هاغه غرونو پر سر، د کارغانو ښار، غرميسته کارغان

له لرې نه لوړ غرونه ښکاره شول. انا راکښته شوه او وې ويل: د هاغه غرونو پر سر، د کارغانو ښار دی. تعجب ونه کړې چې مونږ ولې راغلي يو او د غره پر سر مو کورونه جوړ کړي دي. کارغان ډول ډول دي.

پای

د ۱۳۴۴ کال - منی

د ملگرو ليک

دا هم د هغو ماشومانو د مينې ډک ليک دی چې د "اولدوز او کارغانو" کيسه يې د چاپ نه وړاندې اوريدلې ده. او وې نه غوښتل چې غلي پاتې شي. ليک د دغو ماشومانو د ښوونکي په لاس ماته رارسيدلی دی.

د اولدوز ملگرو ته سلام وايو. هر څوک چې مونږ ته د اولدوز خبر راوړي زيری ورکړو. مونږ د کارغانو، ياشار او اولدوز په اړه اندېښنه لرو. زمونږ سره صابون ډير دی. غواړو هغه اولدوز ته ورکړو. مونږ د پسرلي په انتظار يو. نور به کارغان نه ځوروو. مونږ غواړو ميندې د کارغه د مور په شان وي. د کارغه مور، مور ده. پر مونږ گرانه ده. د کارغه مور پر ميره گرانه ده. مونږ غواړو زمونږ ميندې زمونږ پر پلرونو گرانې وي.

مونږ فکر کوو "بناغلي کارغه"، اولدوز او ياشار تللي دي چې دعوا وکړي. دعوا وکړي د پلرونو او ميرو سره. مونږ به ياشار ته غشي او ليندۍ جوړې کړو. د کارغانو ځالی نه وړانوو، څو بناغلي کارغه ورباندې کيني. کله چې پلار راشي،

میره راشي، اولدوز راخبر کړي. مونږ به اولدوز ته بوټان او جامې ورکړو. کبان به غلا کړو. غنې به راغونډې کړو. ښاغلی کارغه به زیری راوړي. په جگړه کې به بریالی شي. یاشار به د اولدوز لاس ونیسي، ربه شي. اولدوز به ښه مور شي او یاشار به ښه پلار شي. مونږ به د دوی په واده کې نڅا وکړو. مونږ په اندیښنه کې یو. ټولو ته په اندیښنه کې یو. غواړو د دوی مرستې ته ورشو. غواړو دوی ژر د کارغانو له ښار نه راستانه شي.

د اولدوز، یاشار او د کارغانو ملګري

(د آذرشهر، د امیر کبیر د دولتي ښوونځي د شپږم ټولګي د ۲۸ زده کوونکو نوم او لاسلیک - ۴۴\۱۱\۱۴)



۱۳۸۹